
आचार्य धर्मानंद कोसंबी 
( १-१०-१८७६ ते ४-६-१९ ४७ ) 

पाली भाषा आनी बुद्ध धर्माचे प्रकांड पंडित , 
ह्या ध्यानमार्गी बौद्ध आचार्याच्या पवित्र उगडासाक नमळायेन 


सुस १५ मो 


उपकार 
' झॉनचो दिश्टावो ' हाचे हातबरप फाटली पंधरा वर्सी म्हज्या मनांत 
घोळटालें . हो विचार ठेवो आतां माणकुल्या ग्रंथाच्या रूपान वाचप्यांचे 
भेटेक येता . म्हज्या चिनी आनी जपानी पुर्वसुरींनी म्हजी वाट सोंपी 
केल्ल्यानूच हो ठेवो कोंकणी लोकांच्या हातांत पावता . तांकां म्हजी 
अर्गा ऑपता . कवी वेणीमाधव बोरकार हांणी पुस्तकाची वळख 
करून दिली . बाय अंजली कामत आनी मोहन निरपळ हांणी आस्थेन 
अक्षर जुळोवणी केली . इंप्रेशन्स ( बेळगांव ) हांणी सोबीत छापणावळ 
केली . हातुंतल्या काय कथांची पूर्व प्रसिद्धी ‘ जाग ' आनी ‘ सुनापरान्तांत 
जाल्ली . हांच्या उपकारांत हांव आसां . 

गौतम बुद्धाचे शिकवणीचे आनी ऑन साधकांचे प्रेरणेन हो वावर 
म्हजेकडल्यान जालो . हे विचारधन वाचप्यांक निर्भय करून , तांकां 
शांती दिवं ही प्रार्थना . 
२२ मार्च , २०१३ 

༼ོ ག ༔ J ༔ སྐ ༢ ) ༠ / Afg 

आचार्य धर्मानंद कोसंबी 


आचार्य धर्मानंद कोसंबी ह्या गोंयच्या एका व्हड सुपुत्राचो जल्म मुरगांव 
तालुक्यांतल्या सांकवाळे गांवांत १ अक्टोबर , १८७६ ह्या दिसा जालो आनी 
वा लागसारच्या महात्मा गांधीजींच्या सेवाग्रामांतल्या आस्रमांत ४ जून , 
१ ९ ४७ ह्या दिसा तांचें निर्वाण जालें . बौद्धधर्म आनी पाली भास हांचो सोद 
घेवप , वाढ आनी प्रसार करप हे तांणी आपलें जिवीत कार्य थारायलें.तांणी 
भारत देशांत पाली भास आनी बौद्ध धर्माची नव्यान बुनयाद घालून 
बौद्धधर्माक विसाव्या शतकांत विज्ञाननिश्ट आनी बुद्धीवादी नव्या युगाच्या 
प्रेरणांक नवी दिका दिली.बौद्धधर्मविचार ही संवसाराक मेळिल्ली अलौकीक 
देण आसून , शुद्ध नैतिक मुल्यांचेर आधारिल्ली मानवी संस्कृती तो धर्मविचार 
निर्माण करू शकता आनी ते खातीर भारताक बौद्ध विचार गरजेचो आसा 
अशें ते मानताले.तांणी आपल्या अविरत कार्यान बुद्धचरित्र आनी 
बौद्धविचारांची साहित्यीक बुनयाद भारतांत घाली आनी तिचेर इमारत 
उबारपाचे उत्तुंग कार्य भारतीय राज्यघटणेचे शिल्पकार बोधिसत्त्व 
डॉ.बाबासाहेब आंबेडकर हांणी केलें.आचार्य धर्मानंदांचे खर साधनेचे दर्शन 
तांच्या ' निवेदन ' ह्या आत्मचरित्रांतल्यान वाचकांक जाता देखून सगल्यांनी तें 


मुजरत वाचचें . 


महात्मा गांधीजीन सुरू केल्ल्या स्वातंत्र्य संग्रामांत आचार्य धर्मानंदांनी 
निश्ठेन वांटो घेतिल्लो . शिरोडा हांगासरच्या मिठाच्या सत्याग्रहांत तांकां 
गांधीजीन मुखेलपण दिल्लं . ' अहिंसा , सत्य , अस्तेय आनी अपरिग्रह ' हे चार 
याम हेच आपलें दैवत अशें ते मानताले . धर्मानंदांनी बौद्धज्ञानाचो साक्षात्कारी 
अणभव घेतिल्लो . ते प्रज्ञावंत महामानव तर आसलेच पूण एक व्हड 
साधूपुरूषय आसले . आपलें जिवीत ते अखेर मेरेन अनासक्तीन आनी 
अलिप्तपणान जियेले . धर्मानंद हे ध्यानमार्गी बौद्ध आचार्य आसले . हो 


ध्यानमार्ग बोधिधर्मान इसवी सनाच्या सटव्या शतकांत चीन देशांत व्हेलो 
आनी थंय तो चाऽन जालो आनी कोरियांतल्यान जपानांत पावतकच ताका 
थंय मॅन म्हणपाक लागले . 

जपानांतल्यान ऑन अमेरिका आनी युरोपांत पावलो . थंय सावन नवें रूप 
घेवन आपले मूळ भुंयेंत पथून आयलो . निश्ठेन हॅनचो ( ध्यानाचो ) अभ्यास 
केल्लो साधक निर्भय जाता आनी आपल्या मरणाच्या खिणाची सुलूस ताका 
लागतकच तो थीर आनी जागृत मनान ताका येवकार दिता . देखूनच 
धर्मानंदाचो मृत्यु हो एक आनंद सुवाळो जालो . महात्मा गांधीजीन तांच्या 
निर्वाणा उपरान्त केल्ल्या श्रद्धांजलीच्या उलोवपांत आचार्य धर्मानंदांच्या 
व्हडपणाची भारतियांक जाणविकाय करून दिल्या . ते म्हणटात : “ जो अपनी 
डोंडी पिटवाते है , उन्हे तो हम बहुत चढाते है । पर जो मूळ सेवक है , धर्म 
की सेवा करते है , उन्हे लोक पहचानते भी नहीं । ऐसे एक आचार्य 
कोशाम्बीजी थे । वे हिन्दुस्थानके ( बौद्ध धर्म और पाली के ) प्रमुख विद्वान 
थे । उन्होंने स्वयं फकीरी पसन्द की थी । वे प्रार्थनामय थे । ईश्वर करे हम सब 
उनका अनुकरण करे । ” ( जो आपलो धोल वाजयता , ताका आमी खूब 
माथ्यार घेतात . पूण जो मुळचोच सेवक आसता , धर्माची सेवा करता , ताका 
लोक वळख लेगीत नांत . असले एक आचार्य कोसंबीजी आसले . तांणी 
आपूण जावन फकिरी पत्करिल्ली.ते प्रार्थनामय आशिल्ले . ईश्वरान आमकां 
सगल्यांक तांचेच वाटेन व्हरचें . ) 

आचार्य धर्मानंदांच्या निर्वाणाच्या आदल्या दिसा घडिल्ले घटनेचे वर्णन 
करतना तांचे सचीव , बलवंत सिंहजी म्हणटातः “ ऐसी आदर्श मृत्यु मैंने अपने 
जीवन में कभी नहीं देखी । वे रातको अपने पास सोने को मुझे कभी नहीं कहते 
थे । लेकीन मृत्यूकी पहिली रातको मुझसे कहने लगे , “ आज तुम मेरे पास 
ही सोओ । रातको बारह बजे जब चंद्र सिरपर आयेगा तब मेरी मृत्यू होना 
संभव है ॥ ” ( अशें आदर्श मरण हांवें म्हजे जिणेंत केन्नाच पळेलें ना . ते 
रातीचे आपले म्हऱ्यांत न्हिदपाक केनाच सांगी नासले . पूण मरचे आदले राती 

म्हाका सांगूक लागले , “ आज तूं म्हजे म्हऱ्यांत न्हीद . राती मद्यानेर जेन्ना 
चंद्र माथ्यार येतलो तेन्ना हांव घडये वचन . ” पूण ते राती ते गेलेनात . मद्यान 
जातकीच “ आतां हांव काय वचना , तुमी वचून न्हिदात , ” अशें धर्मानंदांनी 
तांकां सांगले . दुसऱ्या दिसा , ४ जूनाक , सकाळी ज्या वेळा ते धर्मानंदांचे 
कुडीत गेले , त्या वेळार ते खूब प्रसन्न मनस्थितींत आसले . ज्युस्त बारा वरांचेर 
“ आपली आतां वचपाची तयारी जाली , " अशें धर्मानंदांनी बलवंत सिंहजींक 
सांगलें . बारा वरांपासून अडेजवरां मेरेनच्या काय घटकां आदी धर्मानंद तांचेशी 
उलयताले . हो प्रसंग बलवंतसिंहजीन असो वर्णिला : “ दो बजे थोडा पानी 
लिया और मकानके सब दरवाजे खोलनेके लिये कहा , मानो उनको ऐसा प्रतीत 
हो रहा हो कि कोई उनको लेने के लिए आया है , अथवा उनके जाने के लिए 
दरवाजे खोल देने चाहिये । ” ( दोन वरांचेर ते इल्ले उदक पियेले आनी तांणी 
घराची सगली दारां उगडपाक सांगलीं ; घडये तांकां दिसला जावंये की कोणूय 
तांकां व्हरपाक आयला , किंवा तांकां वचपा खातीर दारां उक्ती जाय . ) 

“ इस प्रकार से वे कभी दरवाजे नहीं खुलवाते थे । धीरे धीरे शरीर शिथील 
होता गया और ठीक अढाई बजे वे शांत हो गये । उनका अंतका सांस निकलने 
और सावधानीसे बात करनेके बीचमें बेहोशीका अंतर दस मिनट से जादा नहीं 
रहा । ” ( “ हे भाशेन ते केन्नाच दारां उगडूंक लायनासले . ल्हवु ल्हवु कूड धील 
जायत गेली आनी जुस्त अडेच वरांचेर ते शांत जाले . तांचो निमाणो श्वास 
वचप आनी जाग्रुतायेन उलोवप हातूंत धा मिनटां परस चड अंतर नासलें . " ) 
अशे रीतीन शांत आनी प्रसन्नतायेन धर्मानंदांनी संवसाराचो निरोप 
घेतलो.बलवंतसिंहजी हांच्या शब्दांनी सांगचें जाल्यार , “ जितना भव्य 
कोशाम्बीजीका जीवन था , वैसी ही भव्य उनकी मृत्यु हुई ! " ( " जितलें भव्य 
कोसंबीजीचे जीवन आसलें , तितलोच भव्य तांचो मृत्यु जालो ! ' ) 

'ॉनचो दिश्टावो ' ह्या पुस्तकांत  ॉन मार्ग जिणेकडेन अलिप्ततायेन कशें 
पळेवंक शिकयता तें कथारूपान तुमी वाचतलेच . जायत्या झॉन आचार्यांनी 
आपल्या मरणाक आचार्य धर्मानंदा भाशेनच येवकार दिलो . देखून हे पुस्तक 

हांव गोंयच्या म्हान सुपुत्राच्या उगडासाक ओंपतां आनी तांच्याच साधना 
मार्गान वचचे बळ आनी भाग्य आमकां मेळचे अशी प्रार्थना करून तांचे 
स्मृतीक नमन करतां . 


१.बापूकी छायामें , बलवंतसिंह , पा .३ ९ ८ २.वयलो संदर्भ पा .३ ९ ५ 
३.वयलो संदर्भ , पा .३ ९ ७ ४.व.सं.पा .३ ९ ७ 

अक्षरांचो अर्थ : वसंताच्या रंगांनी शिवरायल्ली शेतां . 

हॅनची वाट धरचे पयलीं 


" 


गौतम बुद्धान आमकां आपले जिणेचे देखींतल्यान जिविता कडेन 
अलिप्ततायेन पळेवंक शिकयलें . मनशान कसलोच अतिरेक केले विणें मदल्या 
मार्गान गेल्यार आनी सर आनी वखवख ताळल्यार ताका सूख आनी शांती 
मेळटली हो ताणी मनीस कुळयेक दिल्लो संदेश . 

शाक्य मुनी गौतम बुद्ध नित्य ध्यानाक बसताले आनी लोकांक उपदेश 
करताले . एक दीस प्रवचनांत उपदेश करिनासतना तांणी तबकांत आशिल्ले एक 
साळीक उखलून श्रोत्यां मुखार धरलें . महाकाश्यप सोडून कोणाकूच ताचे हे 
करणेचो , मूक संदेशाचो अर्थ कळळोना . पूण महाकाश्यप ताचे कडेन पळेत 
अर्थपुराय हांसलो . ताचो हो हांसो पळेवन गौतम बुद्धान म्हणलें : “ म्हजे 
कडलो हो अलौकीक ठेवो , अनभावा पेलो , शब्दांनी वणूक येना असलो 
अध्यात्मीक ठेवो , आगा महाकाश्यपा हांव तुका दितां . 

आनी त्याच खिणाक ध्यानमार्गाचो ,  ॉनचो जल्म जालो . हॅनची भाशा 
ही शब्द नाशिल्ली भाशा . ती मौनाची भाशा . शांतीच्या संगीताची भाशा . तातूंत 
कृतीक म्हत्त्व आसता , त्या खिणाच्या जगपाक म्हत्त्व आसता , अर्थ आसता . 
ॉनचे संगीत हे शांतीचे संगीत . गौतम बुद्धान अंतीम सत्या कडेन वचपाची 
तरा दाखयली . ती म्हळयार अंतर्मनाचो सोद घेवपाची . मना कडेन तटस्थ 
जावन पळेवचेली . 

ही गुरूशिश्य परंपरा महाकाश्यपा कडल्यान बोधिधर्मा कडेन पावली . 
इसवी सनाच्या सव्या शतकांत बोधिधर्मान हे ज्ञान चीनांत व्हेलें . चीनांत 
ध्यानाचें चीनी भाशेत “ छाऽअन " ( चान ) जालें . 

थंय बोधिधर्माची शिश्य परंपरा वाडली . सातव्या शतकांत “ चान " 
जपानांत पावलें . थंय ते झॉन जालें . इसाई ( ११४१-१२१५ ) हो झेनचो 
आद्यगुरू . ताणे सन ११ ९ १ त क्योतो शारांत ध्यानविहाराची स्थापना केली . 
ल्हवु ल्हवु करून झॉनचो परमळ , जपानांतल्यान परतो चिनांत आनी मागीर 

वयलें : बर्फातली झुडपां . ( अनामिक चित्रकार ) सकयलें : दोतोराच्या 
चमच्यावयर रेखायल्ली अक्षरां सांगतात : जिवितापासत काय मरणापासत ही 
एक पोरणी जपानी ओपार . तिचे दुसरें कडवें अशें आसा : चमच्यांत जें आसा 
ताचेर निंबून आसा . 

संवसारभर पातळ्ळो . शाक्यमुनी गौतमबुद्धाचो तर्का पेलो तर्क , निर्हेतूक 
पणाचो हेतू , अकारणाचे कारण , शब्दां विणे सगल्यांक जाणवपाक लागलो . 
दार नाशिल्ल्या दारांतल्यान जायते जण भितर सरूंक लागले . आपल्या मनाची 
यात्रा करून , ताचो सोद घेवंक लागले . देखून आमकां  ॉन ध्यान मार्ग मेळळो . 

पौर्वात्य तत्त्वगिन्यानांतली सगल्यांत अजापाची पद्धत म्हणल्यार हॅन . 
ॉनचे स्वरूप एकाव्या शून्यावरी , मेकळया अवकाशावरी आसता . आमचे 
विचार म्हणजे ह्या अवकाशांत भोंवपी , उडपी पक्षी . त्या असंख्य विचार लहरी 
कडेन साक्षीभावान आमीच गवाय जावन पळेवप ; आमच्या विचारांचो ओग 
पळेवप ; तांकां अनित्य समजून तांकां फुडें वचूंक दिवप म्हळयार झाझेन 
( Zazen ) . तांचे खरे स्वरूप समजुपा खातीर गुरू कडेन संवाद सादप 
म्हणल्यार सांजेन ( Sanzen ) ; ताचे खातीर कांय कूट प्रस्नांचेर ( Koan ) 
कुवाडयांचेर मनन - चिंतन करप ; आनी सगल्यांत महत्त्वाचे म्हणल्यार 
दिसपट्टया वास्तव जिणेत शारिरीक पातळेचेर जागरूकतायेन आनी 
अलिप्ततायेन काम करीत रावप , हे सगलें झंनांत आस्पावता . 

हे सगलें सुरळीत आनी अचळय जुळून आयल्यार आपशीच समाधीचे , 
सातोरीचे ( Satori ) अवस्थेक मनीस पावंक शकता . 

मनशा , मन , विचार , म्हायती , गिन्यान , मतां , कल्पना , ग्रह आनी पूर्वग्रह 
हाका लागून दर खिणाक बदल जायत आसता . देखूनच मन खरें न्हय ; ताचेर 
पातेवन रावपाक जायना . हाका लागून मन आमकां अंतीम सत्य दाखोवंक 
शकना.अंतीम सत्याचो साक्षात्कार जावपाक मना पेल्यान वचप हेच झॉनचे 
मुखेल साधन . 

आमी आमच्या जिविताचो अर्थ सोदपाक शब्दांचोच आधार घेतात . शब्दां 
वरवींच धर्माची , सूखशांतीची , तत्त्वगिन्यानाची गहन चर्चा करतात , 
सत्य सोदपा खातीर . पूण अंतीम सत्य शब्दा पेल्यान आसता . ताचे दर्शन 
घडोवप हेंच  ॉनचे ध्येय . होच  ॉनचो दिश्टावो . देखून  ॉन हे शब्दांत धरपाक 
येना . ते मौनांत वचून , अंतर्मनाचो सोद घेवन पकडपाक जाय . 


करतात , अंतीम 

घसघश्याचेर ध्यान करपी  ॉन साधक . 
चित्रकार :  ॉन साधन फान - लूंग ( इ.स. बारावें शतमान ) 

दर एक खीण जागरूकतायेन जगप हीच जीण . चलता तो खीण हीच जीण . 
प्रत्येक  ॉन अणभव आमकां खुबशें शिकयता.गेन सॅनची कथा आमकां 
जिवनांतलें एक सत्य सांगता . गेन सॅनचे शिक्षण पूर्ण जातकच ताका दिक्षा 
दिवपा खातीर ताचो गुरू ताका नान चु आना सरी धाडटा . गेन सॅन ताच्या 
गावांत वचून ताचो सोद घेता घेतां एकटो ताका एका पसरकाराकडेन बोट 
दाखोवन सांगता : “ होच तो गुरू नान चु आन . ” ताका अजाप जाता . शिश्य 
नांत . शाळा ना असो मनीस गुरू कसो जायत ? तो परतून वचपाची तयारी 
करता . पूण आतां आयलांच न्हय , ताकाच विचारून पळेता . 

" तुमीच नान चु आन ? ” “ हांवूच तो . ” म्हज्या गुरून म्हाका तुमचे सरी 
धाडला . पूण नान चु आन ताचे कडेन पळे लेगीत ना . तो तांदूळ तागडेंत 
घालून तांचे वजन करपांत गुल्ल आसता . अस्वस्थ जावन गेन सॅन ताका 
विचारता , “ आगा , तुजे जिणेचो अंतीम अर्थ कितें ? ” नान चु आन वयर 
पळेनासतना ताका जाप दिता , “ तांदळाचे वजन दोन कील . ” आयुष्याचो 
अर्थ समजल्लो गेन सॅन ताकतिकेन परतून वता . 

आयुश्यांत खंयचे तरी मोडणाचेर जाणिवेची फांतोड उदेता . मागीर जगपाचे 
सगलेच संदर्भ बदलतात . आपणेच पयलीं घेतिल्ल्या निर्णयांचे आपणांकच 
हांसपाक येता . आयुष्यात कित्यांत काय नासता आनी कित्यांतय सगलेंच 
आसता . हे सत्य आमचेर अकस्मात आदळटकच आनी आमचे मन 
संवेदनशील आसत जाल्यार आमकां जिणेंचो अर्थ खंयचेय घडणुके वेल्यान 
कळू शकता . जाणविकायेची फांतोड त्या खिणाक उदेल्ली आसता . आनी 
खऱ्या अर्थान आमचो नवो प्रवास सुरू जावपाक शकता . पूण जायते पावटीं 
तें घडना . कित्याक आमी आमच्या मनाची अंतर्यात्रा करपाक तयार जाल्ले 


नासतात . 


आमी सदांच भायरच धांवतात . कोण दुडवां आनी सत्ते फाटसून , कोण 
प्रसिद्धि - प्रतिष्ठे फाटसून ; कोणाक जाय आसता संपत्ती आनी कोणाक देखणी 
पत्नी ; हे मेळोवपाचे धकाधकीत जिणेतली शांती , सूख आनी समाधान आमी 


१५ 


2 


R 


१३ 


* 


धव्या जेडच्या आनी हळडुव्या भांगराच्या ठेव्याचो सोद घेत ते दर्यापार वतात . 
तांका जर पलतडी पावपाचें आसा जाल्यार तांणी क्वानोन हे दयेचे देवतेचें सदांच 
भान दवरचें . क्वानोन ही बौद्धांची दयेची देवता . ती सगल्या मनशांक मुक्ती मेळची 
अशें इत्सिता . 

होगडावन बसतात . मागीर खशेतकच , एका मोडणाचेर नवी वाट दिसता . 

मागीर एक व्हड प्रस्न मुखार उबो रावता . हांव खंयचे वाटेन वचूं ? पूण दर 
एकल्यान ते आपलेच खातीर थारावपाचें आसता . हे वाटेर आपूणच आपलो 
वाटाडो , आपूणच आपलो गुरू . एकल्यानूच चलची आसता ही कठीण वाट . 
थंय कोणूच सांगाताक उपकरना . 

टागोरान ह्याच संदर्भान म्हणलां न्हय ? “ कोणी उल्याक पावना तेन्ना , चलत 
राव एकलो . ” सदांची माड्डायल्ली , रूळिल्ली वाट सोपी आसता देखून आमी 
कठीण वाट धरिनात . पथून पथून संवकळीचेच वाटेन आमी वतात . पूण चुकून 
खंयच्या एकल्या धरिश्ट मनशाक ही कठीण वाट धरपाचो धीर जाता . हो 
निर्णय घेवप हेच ताच्या आयुश्यांतलें पयलें सत्य . 

'ॉनचो दिश्टावो ' ह्या माणकुल्या पुस्तकांत जायते अणभव आसात.ताचो 
अर्थ जण एकल्यान समजून घेवपाचो आसता . रितें कोप ' ही कथा मन रितें 
करपाचेर भर दिता . आमचे मन पूर्वग्रहांनी म्हेळिल्ले आसता . आपूण घेतिल्ले बरे 
वायट अणभव , मेळयल्ली म्हायती , आपली परंपरा , आनी आमचेर जाल्ले 
संस्कार हांकां लागून आपल्या मनाचो अवकाश इतलो व्यापिल्लो आसता की 
तातूंत आनीक कितें भितर रिगोवपाक सुवातूच नासता . आमचे मन ही एक 
व्हडली कोयराची कूड जाल्ली आसता . हाचेर उपाय एकूच- मनाचे कोप रितें 
करप . तशें जायत जाल्यार सत्याचो प्रकाश आमच्या मनांत आपशींच 
रिगतलो . मन रितें करपाची कला म्हणजे झॉन . ' अमनी ' अवस्था म्हणजेच 
ऑन . मना पेल्यान वचप म्हणजेच ऑन . 

' चिखलाची वाट ' ही कथा एका सादया अणभवांतल्यान अनासक्तीचो 
धडो दिता . तानझान एके सुंदर चलयेक उबारून पेले वटेन दवरून मेकळो 
जाता . तो अनासक्त आशिल्लो म्हणून एक सुंदर तरणाटे चलयेक उबारून 
व्हरूनय मनान मेकळो रावता . एकिनान तिका हात लेगीत लावंक नासलो . 
पूण तो मनान तिच्यांत सामको घुस्पून उरलो म्हणून वासनेन हुलपलो . 

ऑन आमकां साद घालता.आसक्तीचे कपडे देंवयात आनी अनासक्तीचे 

दावेवटेन : वेळू हो जपानी आनी चिनी चित्रकारांचो आवडीचो विशय . वयलें 
चित्र : अठराव्या शेंकडयांतल्या गोशून ह्या चित्रकारान काडला . उजवेवटेन : 
घसघसो हे चित्र हाशिमोटो गाहो ह्या जपानी चित्रकारान काडलां . व्हावतें उदक 
नित्य बदलत जरी आसलें तें सदांच तिगतां . 

विंगळेपण अणभवात . आसक्तीन मनाची थिराय भंगता . मनाचो तोल वता . 
आनी जिणेंतलो आनंद ना जाता . आसक्ती निर्माण जातकच वासना भागता 
किंवा ती भागना . वासना भागल्यारय नव्यान वासनेची तान लागता . ती सरना . 
वाडटच रावता . आनी ती भागलीना जाल्यार जीवाची घालमेल जाता . ह्या 
चक्रांतसून सुटपाचो मार्ग एकूच . अनासक्तीन जिणे कडेन पळेवप . 

थीरबुद्दी ( स्थितप्रज्ञ ) मनशाची लक्षणां गीतेंत आमकां सांगल्यांत : 
" मनशाचें मन मस्ती इंद्रियां बळयां ओडून व्हरतात . इंद्रियां आळाबंदा हाडूंक 
जाय . जाची इंद्रियां आपसुवादीन जालीं , ताची बुद्दी थीर जाली . विशय 
येवजुपी मनशाक तांची ओड लागता . ओडीन खर इत्सा उत्पन्न जाता . 
इत्सेपासून ( तिका आळमेळी हाडटकच ) तिडक उत्पन्न जाता . तिडकीक 
लागून बुद्द गदळटा , मनीस अविवेकी जाता . बुद्द गदळिल्ल्यान सुद्द ना 
जाता , कित्याक तिका भूल पडटा . सुद्द ना जाल्ल्यान बुद्द भंगता आनी बुद्द 
भंगतकीच मनशाचो घात जाता . ( गीता , अध्याय २ - श्लोक ६०-६३ ) . 

देखून मनशान आसक्ती सोडूंक जाय असो श्रीकृष्ण अर्जुनाक सांगता .  ॉन 
साधकांक दुसरो उपाय सुचयता . आमकां अंतर्मनाचो सोद घेवन मनापेल्यान 
वचपाक सांगता . 

आसक्तीचो जल्म मनांत जाता . पूण सगल्यांत बरो उपाय म्हळयार अमनी 
अवस्नेत रिगप . म्हणल्यार मना पेल्यान वचप . तानझान कृती करून अनासक्त 
जालो पूण एकिदो मात कांयच केले विणें घुसपून उरलो . 

आमच्यांतलो एकिदो केन्ना सोंपतलो . तानझान केन्ना उदेतलो .  ॉन आमकां 


साद घालता . 


किता गाकी , क्योतोचो राज्यपाल आचार्य केईच्यूक मेळपाक वता.आपले 
पदवेचो ताका अहंकार जाल्लो आसता . कार्डाचेर तो आपली वळख आनी हुद्दो 
बरोवन तें आचार्या कडेन धाडटा आनी आचार्य ताच्या प्रतिश्ठेचो आनी 
अहंकाराचो बोमाडो फोडटा . आमी तरांतरांची म्होवाळी घालून संवसारांत 
वावुरतात . ताका लागून नाका आशिल्ले गंड निर्माण जातात . ल्हानशा आपल्या 

झॉन म्हणचे उस्फूर्त जाग्रुताय . 

गावांत मनीस केदोय व्हड जावं , पूण मुंबयच्या फुटपाथाचेर लोकांचे खेटीत 
ताका कोणूच वळखना . तो थंय हेरांभशेन एक मनीस . तेंच ताचे मोल . तेंच 
ताचें म्होवाळया विणे खरें रूप . 

देखून प्रतिश्ठेची कसलीच तोपी घालपाची गरज नासता .  ॉन ही लेगीत 
एक तोपी जावंक शकता . तें ताळचे म्हूण  ॉन आचार्य ऑन खंयच्याय साच्यांत 
बसयना . देखुनूच ' मन ' हे  ॉनची बुन्याद न्हय . तर्कबुद्धी झॉनचे साधन न्हय . 
' ग्रंथप्रामाण्य ' हॅनाक मान्य ना . 

धर्मीक श्रद्धेचेरय ‘ॉन ' आधारूंक ना . ऑन धर्मग्रथांच्या पेल्यानचें , शब्दां 
पेल्यानचें , मौनांच्या शून्यांतच तें उमजुपाचें . 

हाकुईन गुरू तोबुशिगे सामुराईची मस्ती तेच भाशेन देवयता . “ सर्ग आनी 
नरक खऱ्यानीच आसतात ? " तोबुशिगे हाकुईनाक विचारता . ' तूं कोण ? 
हाकुईन विचारता , “ हांव सामुराय ” हाकुईन उवखेणी करून म्हणटा , “ तुजो 
चेरो एकाद्रया भिकाऱ्या वरी दिसता . " 

सामुराय तिडकीन आपली तलवार काडटा , घडये गुरूची तकली 
उडोवपाक . 

" हांगा नरकाचे दार उगडटा . ” हाकुईन म्हणटा . लजेन सामुराय तकली 
खाला घालून आनी तरसाद म्यानांत घालता . हे पळेवन आचार्य म्हणटा , 
हांगा सर्गाची दारां उगडटात . 

सगल्या धर्म परंपरांनी सर्ग नरकाच्यो रूढ कल्पना लोकांच्या मनांत खोल 
आनी घट्ट घाल्यात . तांचे अस्तित्त्व खरेंच आसा अशें लोक धरून चलतात . 
पाप - पुण्य , नीत - अनीत हांचो सर्ग - नरका कडेन मेळ घाल्ल्यान , सरसमान 
मनीस तातूंत घुसपून पडटा . मागीर योग्य कितें आनी अयोग्य कितें , बरें कितें 
आनी वायट कितें हेवूय ताका कळना . मागीर सर्ग मेळपाक तो कर्मकांड आनी 
' गुरू -बाबां ' फाटल्यान , वचून आपली जीण दुख्खान भरता . आपूण सुखी 
जातलो जाल्यार दुसऱ्यानूय सुखी आसपाक जाय हे सत्य ताका उमजना . 
आपलो अहंकार दुखावतकीच तो तिडटा . तिडकीन ताची विवेक बुद्दी नश्ट 


२१ 


ए 


4 


वयर : जपानी ‘ फातरांच्या बागेचो ' फोटू . तांतुतले रेवेंचे तरंग नदरेंत भरतात . 

जाता . आपलोच फोंड तो खणपाक लागता आनी त्या फोंडांत आपूण पडटा . 

मन हेच आपल्या बंधनाचे वा मनाचे मुक्तीचे कारण . मनशाच्या मनांतच 
सर्ग वा नरक आसतात आनी विवेक आनी अविवेक ही ताची दारं हे सत्य 
आचार्य हाकुईनान स्पश्ट केला .  ॉनांत उपनिषदां , योग , ध्यान , बौद्धविचार 
आदींचो गरोप आसा . मन , बुद्दी , भावना , जाणविकाय ही संवेदनशील 
करपाचे तंत्र म्हणजेच ऑन . 

प्रार्थना , कर्मकांड , ध्यान धारणा , प्राणायाम , आनपान , योग - साधना ही 
सगली तंत्रां अंतीम सत्याकडेन वचपाक आधार दितात . 

पूण सगल्यांत महत्त्वाचे काम म्हणल्यार पयलें सत्य जाणटकच वेगळे 
वाटेन वचप . धिरान ती वाट धरप . जे साधक ते वाटेन गेले ते निर्भय जाले , 
जैतिवंत जाले . झॉनची ( ध्यानाची ) वेळ जिविता पासून वेगळी काडूंक येना . 
प्रत्येक खीण भान दवरून , जाग्रुत रावन जगप ; चलता तो खीण हीच जीण 
हाचे भान येवप , म्हणजेच ऑन . वर्तमानांत जगप हेच ध्यान , हेच झॉन . 

आयचे धकाधकीचे सर्तीच्या संवसारांत ध्यानाची -ॉनची आमकां 
सगल्यांकूच गरज आसा . शांत बसून , नि : शब्द जावन , हेताविणे आमच्या 
मनाक दर खिणाक पळेल्यार , जादू घडटली . आमी आमच्या मनाचे गवाय 
जातले आनी आमी मनाची खोल अंतर्यात्रा सुरू करतले . आनी त्याच 
खिणाक दाटून आमची हॅन मार्गाची यात्रा नकळटां सुरू जातली . ही यात्रा 
शांती , सूख आनी समाधानान भरिल्ली जावंची हीच म्हजी प्रार्थना . 


सुखासुआमोणका 


गुरू - कुंज , 
दत्तवाडी , म्हापशें 
२२ मार्च , २०१३ . 

फुटी च्यायेचें कॉप पियेत हांवें झूज थांबयलें . 

१. च्यायेचें कॉप 


हॅन आचार्य नान - ईन जपानांत मेजी काळांत ( १८६८-१९ १२ ) जावन 
गेलो . विद्यापिठांतलो एक नामनेचो आचार्य झेन मार्ग समजून घेवपाक ताचे 
सरी गेलो . नान - ईनान ताका च्या पियेवंक आफयलो . बुलींतली च्या कॉपांत 
ओतयतना कॉप उपाट भरलें . तरी तो ओतयत रावलो . कॉप भरतकीच च्या 
पिरीत रकली . हे सोंसू नज जावन आचार्यान म्हळे , “ कॉप उपाट भरला . 
तांतूत चड च्या वचची ना . ” हे आयकून नान - ईनान म्हळे , “ तुज्या स्वत : च्या 
मतांनी आनी जाणवायांनी तूं भरला , तुजें कॉप तु रितें केले बगर हांव तुका 
झेन मार्गा विशीं कितें सांगू ? " 


२. रस्त्यावेल्या चिखलातलो हिरो 


गुडो जपानी सम्राटाचो गुरू आसलो.तरीय तो एकलोच भिक्षा मागीत 
भोंवतालो . एकदां तो इदोक वतना ताकेनाका गांवांत पावलो . तिनसांज जाल्ली 
आनी पावस शिरंधारांनी रकतालो . गुडो चिप्प भिजिल्लो . ताच्यो तणाच्यो 
व्हाणो पिंजिल्ल्यो . वाटेर , एका शेतकाराच्या घरा भायर ताका व्हाणांचे चार 
पांच पार दिसले . तांतलो एक घेवचो म्हूण ताणें दारार मारले . व्हाणो विकतना 
घरकान्नीन ताची दशा पळेली आनी ताका रावपाचो आग्रो केलो . 

गुडोन तिका हयकार दिलो . भितर वतकीच देवा कुडीत वचून ताणें एक 
मंत्र - सूत्र म्हळे . घरकान्नीन ताची वळख पयलीं आपले आवय कडेन आनी 
मागीर भुरग्यां कडेन करून दिली . गुडोक तो घराबो चिंतेस्त आनी निशेल्लो 
दिसलो . तांच्या दुख्खाचे कारण ताणे विचारले . बायलेन म्हळे , “ म्हजो घोव 
बेबदो जाला . जुगार जिखतकीच ताचे कुडीत तुतनायक रिगता आनी ताची 
हार जातकीच तो रिणां काडटा . केन्ना केन्ना तर्र जातकीच तो घराच येना . हांव 
कितें करूं ? " 

' ताका आवडनाशिल्ले वारे आसून लेगीत तो रूख उबो आसा . ' 


| 


“ फुजी पर्वतावेलो धुंवर वाऱ्यान पयस खंयतरी अद्दश्य जाता . 

म्हज्या विचाराचो फुडार कोणाक खबर आसा ? " 

गुडोन म्हळे , “ ताचें हांव पळेता . हे पयशे घेवन कळसो भर सोरो आनी 
जेवण हाड . मागीर तुमी आड पडात . हांव देवाकुडीत प्रार्थना करतां . 

घरकार मध्यानेर तर्र जावन आयलो . आनी हुयेली मारीत आहू लागलो , 
" ए बायले , हांव घरां आयला ; म्हाका खावंक हाड . ' 

गुडोन म्हळे , “ तें हांव तुका दितां . आज तिनसनां पावसांत सांपडिल्ल्यान 
तुजे बायलेन म्हाका हांगा आसरो दिला . ताची फेड करची म्हण हांवें सोरो 
आनी नुस्ते हाडला . ताचो लाव घे . ” घरकार खूब खोशी जालो . सोरो 
घटाघटा पियेवन तो थंयच लवंडलो . गुडो ताचे सरी ध्यानस्थ बसलो . घरकार 
सकाळी उठ्ठकीच राती कडेन कितें घडिल्ले , तें तो साप्प विसरिल्लो . 

“ तूं कोण , खंयसून आयला ? " गुडोक ताणें विचारलें 
" हांव कियोटोचो गुडो . इडोक वतां . ” गुडोन जाप दिली . 
घरकाराक सामकी लज जाली . आपल्या सम्राटाच्या गुरूची ताणें माफी 
मागली . 

गुडोन हांसकुऱ्यान म्हळे , “ संवसार नाशिवंत . आमची जीण तर 
खिणयाळी . जुगार आनी सोऱ्यांत जीण होगडायल्यार तुका येस जोडूक खंय 
वेळ मेळटलो ? तुज्या घराब्याचेंय लुकसाण जातलें . ' 

सपनांतल्यान जागो जाल्ले वरी घरकार उठलो . “ तूं म्हणटा तें खरें . तुज्या 
उपदेसाची फेड हांव कशी करूं ? तुका हांव निरोप दिना . तुज्या सामानाची 
पोटली घेवन हांव तुजे वांगडा थोडो वेळ चलता . ' 

" तुका जाय तशें कर , ” गुडोन म्हणलें . ते दोगय वाट चलपाक लागले . 
कोसभर वतकीर गुडोन ताका घरा वचपाक सांगले . 
“ आनी फकत दोन कोंस , ” घरकारान म्हळे . 
' आतां गेल्यार जाता . ” गुडोन म्हळे . 
“ धा कोंसां उपरांत , ” घरकारान जाप दिली . 
“ आतां वच " धा कोंस जातकीर गुडोन म्हळे . 
“ हांव जीव आसा सर तुजे फाटल्यान वतलों , ” ताणें म्हळे . 


" 


" 

हे रेखणीत सकाळी फुलिल्ल्या 


A 


फुलांनी कोंडयाचे वंयेक 


13 


गुटलायला . 


Une 


ह्या फुलांचेर एका जपानी कवीन 


' तंका ' नांवाची एकवीस अक्षरांची 


دهه 


कविता रचल्या . 


है 


सकाळी फुलिल्ली ही फुलां 


सांजेमेरेन बावन झडटात . 


कवी म्हणटा : 


सकाळ उदेता 


रात रोखडीच फाटल्यान येता . 


जीण दंवावरी खिणयाळी आसता . 


तरी सकाळची प्रभा , निश्चीतपणान 


फुलत , फुलत रावता . 


तिचे मोटवे पुर्ण जिणेत . 

जपानांतल्या नव्या झेन मार्गाची गुरु परंपरा गुडोच्या ह्या शिश्या कडसून 
सुरू जाता . ताचें नांव मुनान - जो फाटी सरलोना . 


३. अशें 


उजू मार्गान चलपी हाकुईनाक सगले शेजारी पाजारी मानताले . तो 
हॅनमार्गी आचार्य आसलो . ताच्या शेजारा रावपी पसरकाराक एक देखणी धूव 
आसली . एक दीस अवचीत तिका दीस गेल्यात अशें तिच्या आवय बापायक 
दिसले . तांकां तिची खूब तिडक मारली . हाका जापसालदार कोण हे ती 
सांगना जाली आनी धपटायतकीर हाकुईनाचंच नांव सांगून मेकळी जाली . 

तिचे पालक आनी शेजारी तिडकून हाकुईना सरी गेले आनी थंय वचून 
तांणी बोवाळ घालो . हाकुईन फकत “ अशें ? " म्हणून ओगी रावतालो . 

बाळक जल्मतकीर आज्यान ताका हाकुईना सरी व्हरून दवरलो . गांवांत 
पच्छी जावन लेगीत ताणें मायेन सांबाळ्ळो . शेजाऱ्यां कडल्यान दूद हाडून तो 
तें ताच्या पोटांत घाली . ताका कांयच उणें पडूंक दिनासलो . 

पूण एक वर्स सरतकीच भुरग्याची आवय सैरभैर जाली . तिच्यान कशेंच 
रावं नज जालें . आनी ताच्या खऱ्या बापायचे गुपीत तिणे उक्तें केलें . तो 
नुस्त्याच्या बाजारांत मानायपण करतालो . 
चलयेचे आवय बापूय हाकुईना सरीं धांवले . ताच्या पायार घालून 

घेत 
भुरग्याक परत व्हरपाचे तजविजेक लागले . 

हाकुईनान कसलीच आडमेळी हाडलीनांत . भुरग्याक तांचे सुवादीन करीत 
ताणें म्हळे , “ अशें ? " 

wo 


पंधराव्या शतमानांत शेशू ह्या 
जपानी चित्रकारान काडिल्ली चित्रां . 


न 


भो 

४. आयकप 


बानके झॉन मार्गी म्हालगडो आचार्य आसलो . ताच्या प्रवचनांक  ॉन 
मार्गाच्या विद्यार्थ्यां वांगडाच गांवांतले लोक आनी हेर पंथांचे उपासकूय खेट 
करताले . तो सुत्रां म्हणनासलो वा आपली विद्वत्ता दाखोवपी भाशणांय 
करीनासलो . ताची उतरां ताच्या मना थावन येताली आनी आयकुप्यांच्या 
काळजाक भिडटाली . 

बानकेच्या प्रवचनांक लोकांची गर्दी जाताशी पळेवन निचीरेन पंथाच्या 
एका गुरूक जाळ मारतालो . ताचे शिश्य बानके सरी वचूंक लागिल्ले म्हणून तो 
वाद घालपाचे निमित्त करून देवळांत गेलो . 

“ ए ऑनपंथी गुरवा ” ताणें उलो मारलो . “ एक मिनीट राव . जो तुका 
लेखता तोच तुजें आयकतलो . पूण हांव तर तुका लेखिना . तूं म्हाका तुजें 
आयकूक लायशी ? ' ” 

" तूं म्हजे म्हऱ्यांत यो आनी मागीर पळे . " बानकेन म्हळे . गर्वान छाती 
फुलयत लोकांच्या चोब्यांतल्यान तो बानके सरी गेलो . 

म्हजे दावे वटेन सर . गुरून तशें केलें . 

तशें न्हय.तूं उजवे वटेन येतकीर आमकां बरें उलोवंक मेळटले . बानकेन 
अशें म्हणटकीर गुरू उजवे वटेन सरलो . 

“ पळेलें ? तूं तर म्हजे आयकूक लागलो . म्हाका दिसता तूं एक सभ्य 
मनीस . आतां बस आनी आयक . " बानकेन म्हळे . 


C 

५. मोग उक्तेपणान कर 


वीस साधक आनी एशून ही साध्वी  ॉन मार्गांतलें येस जोडपा खातीर एका 
मॅन आचार्यां सरी गेली . 

एशून तकलेचे मुंडण करूनय सुंदर दिसताली . ती सादी वस्त्रां घाली . जायते 
साधक तिच्या मोगांत पडिल्ले . एका साधकान तर चीट बरोवन तिका एकांतांत 
मेळपाची इत्सा परगटायली . 

एशूनान हे चिटीक जाप दिलीना . पूण दुसऱ्याच दिसा आचार्याचे प्रवचन 
सरतकीर तिणे त्या साधका सरी वचून म्हळे , “ तूं म्हजो इतलो मोग करता 
जाल्यार , म्हाका तुजे वेंगेंत घे . ' 


" 


६. मनीसपण नाशिल्लो भिक्षू 


चीन देशांतले एके म्हातारेन एका भिक्षूक वीस वर्सा वयर आदार दिल्लो . 
ताका रावपाक एक खोप बांदिल्ली आनी ध्यानाक सोंपे जावचे म्हूण ताच्या 
जेवणाखाणाचीय वेवस्था केल्ली . इतल्या वर्सा उपरांत ताचें साधनेचें येस 
पारखूचे अशें तिका दिसले . 

हे खातीर तिणे एके कामातूर चलयेक वेंचून काडली . तिणें चलयेक 
आपोवन म्हळे , “ चल आनी ताका वेंगेंत घे आनी मागीर अवचीत विचार , 
" मुखार कितें ? " चली भिक्षू सरी गेली आनी बोवाळ करिनासतना ताका वेंगेंत 
घेतलो . आनी “ मुखार कितें ? " अशें तिणें विचारलें . 

“ एक जुनाट रूख शिंयांत थंड कातळार वाडटा . हुनसाण खंयच ना , 
ताणें काव्यमय जाप दिली . 

घडिल्लें तें चलयेन म्हातारेक सांगलें . तिणें तिडकीन म्हळे , “ हांवें ताका 
वीस वर्सा वयर आदार दिलो हे म्हाका खरेंच दिसना . तुजी गरज कितें हाची 
ताका मात लेगीत पर्वा ना . तुजी अशी दशा कित्याक जाल्या हेय ताका पडिल्ले 


ना . तुज्या मोयपासांत ताका पडपाची गरज नाशिल्लीयबी . तरीय तुजी काकळूट 
करून ताका मनीसपणान चलूं येतालें , " अशें म्हणून ती रोखडीच भिक्षूचे 
खोंपी सरी गेली आनी तिका उजो घालो . 


७. कळोवणी 


तनझान ह्या  ॉन आचार्यान आपले जिणेंतल्या निमाण्या दिसा साठ पोश्ट 
कार्डी बरोवन आपल्या सेवकाक ती पोश्टांत घालूक लायली.तो वतकीर ताणे 
आपलो प्राण सोडलो . 

पोश्ट कार्डाचेर उतरां बरयल्ली ती अशी : “ हांव हो संवसार सोडून वता . 
तुमकां ही म्हजी निमाणी कळोवणी . तनझान २७ जुलय , १८ ९ २ . " 


८. व्हडली ल्हारां 


मेजी मुस्तीचे सुरवेक ओनामी नांवाचो एक सुमो कुस्ती खेळपी आसलो . 
ओनामी म्हळयार व्हडली ल्हारां . तो शक्तिवंत आनी कुस्ती खेळपांत 
पाटांगडो आसलो . खाजगी कुस्तेंत तो आपल्या गुरूचेरय हार घाली पूण 
उक्त्या मैदानाचेर तो गळसणटालो आनी मागीर ताचे शिश्य लेगीत ताका 
हारयताले . 

ह्या खातीर ओनामीन एका  ॉन आचार्याची बुदमत घेवची थारायली . एक 
भोंवडी करपी आचार्य हांकुज शेजारच्या गावांत पाविल्लो . ताचे सरी वचून 
ओनामीन ताका आपली खंत सांगली . 

आचार्यान म्हळे , “ तुजें नांव म्हळयार व्हडली ल्हारां . आज राती कडेन 
देवळांत राव . तूंच ती ल्हारां अशें येवज . तूं एक भिजूड कुस्ती खेळपी न्हय . 
तूं मुखार येवपी सगल्यांक आड घालपी व्हडली ल्हारां अशें चिंत आनी तूं 
जपानांतलो कुस्ती वस्ताद जातलो . " 

आचार्य न्हिदूंक गेलो आनी ओनामी ध्यानाक बसलो . आपूणच ल्हारां 
अशें तो येवजूंक लागलो . सुरवेक ताच्या मनात विचारांची खेंट जाली . ल्हवु 
ल्हवू ताका आपूणच व्हडली ल्हारा हाची जाणविकाय जावंक लागली . 
व्हाजांत दवरिल्ली फुलां ल्हारां मुखार व्हावन गेली . देवळांतली बुद्धाची मूर्तय 
ल्हारांच्या हुंवारांत बुडली . फांतोड मेरेन सगलें देवूळच एका म्हाल सागराचे 
सुकती आनी भरती जाल्ले वरी ताका दिसले . 

सकाळी उठना फुडें आचार्यान ध्यानस्थ ओनामीचे मुखामळ पळेलें . ताची 
फाट थापटून ताणें म्हळे , “ तूं आतां कसलोच हुस्को करूं नाका . तूंच ती 
ल्हारां आनी तूं सगल्यांक लोळयतलो . ” त्याच दिसा ओनामीन कुस्तीचे 
सर्तीत वांटो घेतलो . आनी तो जैतवंत जालो . उपरांत तो जपानांतलो नामनेचो 
कुस्ती वस्ताद जालो . 


९ . चंद्रिमाक चोरून व्हरूंक येना 


रायोकान सामकी सादी जीण सारपी झॉन आचार्य आसलो . तो ल्हान 
खोपीत एके दोगुल्लेच्या मुळसांत रावतालो . एक दीस ताचे खोपीत एक चोर 
आयलो , पूण चोरपा सारकें ताका थंय कांयच मेळ्ळे ना . 

इतल्यांत रायोकान आपले खोपीत पावलो . आनी ताणें चोराक धरलो . “ तूं 
खुब पयसुल्ल्यान म्हजे सरी आयला . तुवें रित्या हातांनी वचचें न्हय . ही घे 
म्हजी मुस्तायकी . ” 

चोर अजापीत जालो . ताणे भेट दिल्ली मुस्तायकी घेतली आनी ताणें थंयसून 


कूस मारली . 


चंद्रिमाक पळेत रायोकान विंगळोच बशिल्लो . “ बाबडयाक हो चंद्रच दिवंक 
मेळिल्लो जाल्यार ! ” ताणें मनांत म्हळे . 

१०. होशीनाची निमाणी कविता 


ॉन आचार्य होशीन खूब वर्सी चीन देशांत राविल्लो . उपरांत जपानांतल्या 
उत्तर दिकेच्या वाठारांत रावन शिश्यांक शिकोवंक लागलो . आपल्या 
जाण्टेपणांत शिश्यांक ताणें चीन देशांत घडिल्ली एक काणी सांगली . ती काणी 
अशी : 
एका वर्सा , २५ डिसेंबराक जाण्टया तोफुकून आपल्या शिश्यांक म्हळे : 

“ फुडल्या वर्सा हांव आसचोना , तेन्ना हाचे फुडें म्हजी बरी जतनाय 
घेयात . ” 

शिश्यांक ही फकांडांशी दिसली पूण गुरू प्रेमळ आशिल्ल्यान ताच्या 
प्रत्येक शिश्यान वर्स सोंपसर ताका बरी मेजवानी दिली . वर्स सोंपचे आदले 
राती तोफुकूनान म्हळे , “ तुमी म्हजे मोगान केलें . फाल्यां दनपरां बर्फ पडचो 
थांबतकीर हांव तुमचो निरोप घेतलो . " 

शिश्य हांसले . रात नितळ आशिल्ल्यान बर्फ पडपाची चिन्नां दिसनासली . 
तो घडये तोंतेल्ल्यान कितेंय बडबडटा अशें तांकां दिसलें . पूण मध्यानराती 
बर्फ पडूक लागलो . दुसऱ्या दिसा तांकां आपलो गुरू खंयच दिसलो ना . ते 
ध्यानाच्या सालात गेले जाल्यार पळेल्यार गुरून थंय आपलो प्राण सोडिल्लो . 

होशीनान काणी जातकीच म्हळे , “ॉन आचार्यान आपल्या मर्णाचो वेळ 
सांगचेलो नासता . पूण जाय जाल्यार ताका तो सांगूक येता . 

“ तुमी सांगशात ? ' एकल्यान म्हळे . 

" हय . ” ताणें जाप दीत म्हळे , सात दिसांनी हांव कितें करतलों तें तुमकां 
कळटले . 

खंयच्याच शिश्याक हे खरे दिसलें ना . सात दिसांनी ते एकठांय मेळटकीर 
जायते शिश्य ताचे ते उलोवपय विसरून गेल्ले . 

होशीनान शिश्यांक म्हळे , “ सात दिसां पयलीं हांव तुमकां सोडून वतलों 
अशें हावें म्हणिल्ले . अश्या वेळार भैरवी गीत बरोवचेलें आसता . पूण हांव 

कवीय न्हय आनी चित्रीकय न्हय . म्हणून म्हजी निमाणी उतरां कोणय बरोवन 
घेयात . ताच्या शिश्यांक ही फकांडांशी दिसली . पूण एकल्यान बरोवपाक 
सुरवात केली . “ तूं तयार आसा ? " होशीनान विचारले . 

“ हय गुरूजी . " बरोवप्यान म्हळे . मागीर होशीन सांगूक लागलो 
" तेजांतल्यान आयलां हांव . आनी तेजा सरीं पथून वतां हें कितें ? " 
चार वळींची कविता पुराय जावंक एक वळ उणी आसली . 

" गुरूजी आजून एक वळ उणी आसा . ” एकल्यान म्हळे . “ पराक्रमी शिंवा 
भाशेन गरजत " होशीनान म्हळे . 

" काऽऽऽ . " आनी तो सोंपलो . 


११. एक बुद्ध 


तोकियो शारांत मेजी मुस्तीत दोन नामनेचे आचार्य रावताले.गुणांनी ते 
एकमेकांक सामकेच विसंगत आसले . एकाचे नांव उनशो . तो बुद्धाची 
शिकवण नेमान पाळी . तो सोरो पियेनासलो . सकाळी इकरा वरां उपरांत 
जेविनासलो . दुसऱ्याचे नांव तनझान . तो शाही विद्यापीठांत तत्त्वगिज्ञान 
शिकयतालो . बुद्धान सांगिल्ले नेम तो केन्नाच पाळिनासलो . आपणाक जाय तेन्ना 
तो जेवी आनी दिसाचो जाय तेन्ना न्हिदतालो . 

एक दीस उनशो तानझाना सरी वचत जाल्यार तो सोरो पियेवंक बशिल्लो . 
हरशी बुद्धाचारांत सोऱ्याचो थेंबो लेगीत जिबेर घेवंचेलो नासता . 

" भावा , यो . ” तनझानान उनशोक येवकार दीत म्हळे , “ एक कोप घेता ? " 
" हांव सोरो केन्नाच घेना . ” उनशोन म्हळे . 
" जो सोरो घेना तो मनीसच न्हय . ” तनझान . 

" हांव सोरो घेना . म्हण हांव मनीसच न्हय अशें तुका दिसता ? ” उनशोन 
उसळून विचारले , “ हांव जर मनीस न्हय तर हांव कोण ? " 

“ एक बुद्ध . ” तनझानान जाप दिली . 

१२. धादोशी चीनी 


साकाची पोती खांदार घेतिल्ल्या आनी दुदीरमणा अश्या चीनी मनशाच्यो 
खूब मूर्ती तुमी पळेवंक नात ? चीनी वेपारी ताका धादोशी चीनी वा हांसपी 
चीनी म्हण पाचारतात . 

ताचें नांव होतेय . तो तांग राजवटींत जियेलो .  ॉन आचार्य अशें म्हणून 
घेवपाक ताका मुर्वत दीस . म्हणून ताका आपले भोंवतणीं शिकपी भुरगेय 
एकठांय जाल्ले नाका आसले . ते बदला तो फळां , बिस्कुत्यो आनी खाणांनी 
भरिल्ली पोती फाटीर मारून गांवभर भोंवतालो . वाटे वेल्यान वतना तो ल्हान 
भुरग्यांक घेवन खेळटालो आनी तांकां पोतयेंतलें खाण वांटी . भुरग्यांची 
रस्त्यावयली शाळाच तो चलयी . 
ताका एकाद्रो  ॉन भक्त मेळ्ळयार हात फुडें करून तो म्हणटालो , “ म्हाका 


" 


एक पयसो दी . " 


“ मंदिरांत रावन तूं भुरग्यांक कित्याक शिकयना ? ' अशें कोणेय 
विचारल्यार , तो म्हण “ म्हाका एक पयसो दी . " 

एकदां तो भुरग्यांक खेळयतना एका झॉन आचार्यान ताची वासपूस करून 
म्हळे , “ॉन म्हळयार कितें ? " मोन्यानींच जाप दिलेवरी करीत ताणें आपली 
पोती धप्प करून सकल दवरली . 

“ मागीर झॉन आपणांक साधला हे कशें समजुचें ? " दुसऱ्यान विचारलें . 
ताणें आपली पोती खांदार मारली आनी फुडली वाट धरली . 


१३. चिखलाची वाट 


तनझान आनी एकीडो चिखलाची वाट माड्डायत वताले . पावस शिरंधारांनी 
रकतालो . वाटेर एका मोडणार रसमी किमोनोक तांबडो पटो बांदिल्ली एक 
देखणी चली तांकां मेळ्ळी . तिका रस्तो हुपूंक येनाशिल्ल्यान ती अडिल्ली . 

तनझानान वेळ वगडायनासतना म्हळे " चलये , यो . ” आनी तिका उबारून 
पेले वटेन व्हरून दवरली . 

एकीडोन रात जायसर आनी राबित्याच्या मंदिरा मेरेन पावसर एक उतर 
लेगीत काडलें ना . तो उलोवंक अनमनतालो . पूण मागीर मात रावं नज जावन 
ताणें तनझानाक म्हळे , “ आमी भिखूनी बायलां आनी तातले तातूंत सुंदर 
तरण्या चलयांच्या म्हऱ्यांत वचूंक जायना . तांकां हात लावंक जायना . तशें 
करप घातमारें . तुवे तशें कित्याक केलें ? " 

तनझानान जाप दिली . " हांवें ते चलयेक केन्नाच पेले वटेन व्हरून दवरली . 
तूं मात अजून तिका घट्ट धरून रावला . " 


१४. शोन आनी ताची आवय . 


शोन हो सोनो हॅनमार्गाचो एक आचार्य आसलो . तो शिकतनाच ताचो 
बापूय भायर पडलो . आनी ताचे जाण्टे आवयची जापसालदारकी ताचेर 
पडली . ध्यान मंदिरांत वतना ताका आपले आवयक वांगडा व्हरचें पडटालें , 
देखून हेर भिक्षू वांगडा ताका मठांत रावंक मेळनासलें . 

पूण 

ताणें मंदिराच्या 
शेजाराच एक सान खोप बांदून थंय आवयक दवरिल्ली आनी तो तिची जतनाय 
घेतालो . हातान बरयल्ली बुद्ध - सुत्रां विकून आपलें आनी आवयचे पोट तो 


भरतालो . 


केन्नाय तो आवय खातीर तिचे आवडीचे नुस्तेंय हाडटालो . भिक्षून 

नुस्त्याक आफुडचें नासता , देखून ताचे शेजारी ताची खेबाडां करताले . शोन 
तें कानामनार घेनासलो . पूण लोक ताका हेडसायतात म्हूण आवय सकलवयर 
जाताली . एक दीस शोनाक तिणें म्हळे , “ पुता , हांव भिक्षुणी जातां आनी हाचे 
फुडें शिवराकच जेवता . ” भिक्षुणी जातकच ती दोगांय वांगडाच मठांत 
अभ्यास करूंक लागली . 

शोन संगीताचो शोकी आनी फिशाल सारंगी वादक आसलो . ताची आवय 
लेगीत वादक आसली . दर पुनवे राती ती दोगांय सारंगी वाजयताली . 

एकदां एके बायलेन तांचें सारंगी वादन आयकले . त्या दिव्य संगीतान ती 
पिशी जाली . सारंगी वाजोवपाक तिणें तांकां आपणागेर आपयलीं . तांणीय 
तिची विनंती मानून घेतली . काय दिसांनी ती रस्त्यार मेळतकच तांची बरी 
ऊठबस केल्ली . म्हूण तांणी तिचे उपकार आठयले . तांकां पळेवन रस्त्या वेले 
कुच्छित्री लोक आपसांत फिदी फिदी करून हांसले . मागीर तांकां कळ्ळं की 
ती एक शिंदळ आसली . 

एकदां शोन प्रवचन दिवंक पयस भोवडेक गेल्लो . काय म्हयन्यांनी घरा येवन 
पळेल्यार ताची आवय भायर पडिल्ली . तो खंय गेला हे इश्टांक खबर नासलें 
म्हूण ही खबर दिवपाक ते पावले नांत . पूण तो घरा पावतासर तिच्या मर्णाची 
तयारी चलिल्ली . 

शोनान तिरडे सरीं वचून आपली बेतकाठी तिरडेर थापटिली . ताणे म्हळे , 
“ बाय , तुजो पूत तुजे सरी आयलो . " 

" तूं वेळार पावलो हे पळेवन हांव खूब खोशी जाल्यां , ” तिचो आवाज 
काडून ताणे म्हळे , “ हय हांवूय खूब खोशी जाला ' शोनान म्हळे . 

मागीर थंय एकठावल्ल्या मनशांक ताणें म्हळे , “ मर्णाची क्रिया सोंपली . 
आतां तुमी तिका मातयेक लायात . 

शोन जाण्टो जातकच आपली अखेर पाविल्ल्याची सुलूस ताका लागली . 
दुसऱ्याच दिसा सकाळी ताणे आपल्या शिश्यांक म्हऱ्यांत आपोवन म्हळे , 
“ हांव रोखडोच संवसार सोडटलों . ” आपलो गुरू आनी आपली आवय 


" 


हांच्या तसबिरी मुखार ताणें धूप जळ्ळो आनी एक कविता चित्रायली . तिचो 
भावार्थ असो : 

संवसाराची चलतां वाट 
छपन्न पावशीं वर्सी गेली 
पावसा दडक थांबली तशी 

कुपां हुबून नाच्च जालीं 
निळया निळया मळबांत पळे 

उदेला चंद्रीम पुनवे राती 
एकठांय जाल्ल्या शिश्यांनी बुद्धसुत्रांचो पाठ म्हणटनाच ताचें निर्वाण जालें . 


१५. बुद्धत्त्वापासून चड पयस ना 


एका विद्यार्थ्यान आचार्य गसाना सरी येवन विचारले , “ तुमी बायबल 
वाचला ? ” गसानान म्हळे , “ ना . म्हाका वाचून दाखय . ” ताणें बायबल 
उगडून संत मातेवाच्या शुभवर्तमानांतलो वांटो वाचलोः “ आनी न्हेसणां विशीं 
तुमकां हुसको कित्याक ? शेतांतली फुलां कशी वाडटात तें चिंतात.तीं कश्ट 
करिनात आनी सूतय काडिनात . ” 

तर हांव तुमकां सांगतां , “ राजा सालमोन पासून सगल्या आपल्या थाटांतय 
तातल्या एकल्या सारको न्हेसलो ना . म्हणटकच फाल्यांच्या दिसाविशीं तुमी 
हुस्को काडूं नाकात . फाल्यांचो दीस आपलोच हुसको काडटलो . ' 

हे आयकून गसानान म्हळे , “ हीं जाची उतरां तो दिश्टावो जाल्लो पुरूश . 

विद्यार्थी फुडे वाचपाक लागलो : “ माग आनी तुमी घेतले . सोदात आनी 
तुमकां मेळटलें . दारार मारात आनी तें तुमकां उगडटलें . कित्याक , मागीत तो 
घेतलो , सोदीत ताका मेळटलें आनी दारार मारीत ताका तें उगडटलें . " 

हे आयकून गसानान म्हळे , “ हीं उतरां तर बेस बरी . जाणे ती म्हळयांत 
तो बुद्धत्त्वापासून चड पयस ना . ” 

१६. शिकोवपांत हिमटो 


" 


तोकियोंतल्या एका तरणाटया वैजान आपल्या झॉन शिकपी इश्टाक एकदा 
विचारलें , “ॉन म्हणल्यार कितें ? " 

इश्टान म्हळे , “ तें हांव नकळं . पूण एक मात खरें . तुका झॉन कळ्ळयार 
तुजें मर्णाचे भंय नाच्च जातलें . " 

" तशें जाल्यार चड बरें . म्हाका झॉन शिकूक जाय . तो म्हाका कोण 
शिकयत ? ” वैजान म्हळे . 

इश्टान जाप दिली , “ आचार्य नान - ईना सरी वच . . ?? 

कुसुदा नान - ईना सरी गेलो . वतना ताणे साडेणव इंच लांबायेची सुरी 
व्हेली . आचार्य मर्णाक भियेता काय ना हे ताका पारखुचें आसलें . 

कुसुदाक पळेतकीच नान - ईनान म्हळे , “ इश्टा , तूं कसो आसा ? आमी 
खूब दीस मेळूक नांत न्हय ? " 
कुसुदा गणमणलो . ताणें म्हळे , “ आमी पयलीं केनाच मेळूक नांत . ' 

“ हय , तुजें खरें . ” नान - ईनान म्हळे , “ तूं हांगा शिकपी दुसरो एक वैज 
अशें हांव समजलों . 

हे उलोवप जाता सर कुसुदाक आचार्याची परिक्षा घेवंक जमले ना . म्हणून 
ताणें  ॉन मार्गाचे पाठ आपणांक दिशीत काय म्हण आचार्याक विचारलें . 

नान - ईनान म्हळे , “ॉन कठीण न्हय . तूं एक वैज . तुज्या वायटकारांची 
सेवा मोगान कर . तुका झॉन सादतलो . 

कुसुदा तीन खेपो नान - ईना सरी गेलो . दर खेपेक नान - ईनान तेंच सांगचें . 
" वैजान हांगासर वेळ होगडावचो न्हय . घरा वच आनी तुज्या पिडेस्तांची बरी 
जतनाय घे . ” 

पूण हे करतकीच आपलो मर्णाचो भंय कसो वतलो हे कुसुदाक कळ्ळे 


" 


" 


" 


ना . 


चवथे खेपेक नान - ईना सरी वतकीच कुसुदान म्हळे , “ॉन शिकतकीच 


" 


मर्णाचो भय वता अशें म्हज्या इश्टान म्हणिल्ले , पूण तुका मेळटा तेन्ना तूं म्हाका 
म्हज्या दुखणेकारांची जतनाय घेवपाक फर्मायता . पूण होच  ॉन मार्ग आसत 
जाल्यार फाल्यां सावन हांव हांगा येवचो ना . 

नान - ईनान हांसून कुसुदाची फाट थापटून म्हळे , “ तुका हांवें खूब 
कश्टायलो . आतां हांव तुका एक कुवाडे घालता ताचेर चिंत . तुका झॉन 
सादतलो . ” नान - ईनान ताका जोशूचे ' मू ' ( नेति / कांय ना ) नांवाचें कुवाडे 
घालें . 

हे कुवाडे सुटावें करपाचो यत्न ताणे दोन वर्सी केलो . मनाक थिराय 
आयली अशें दिसतकीच तो नान - ईना सरी गेलो . नान - ईनान म्हळे , “ तूं 
अजून भितर पावंक ना . ” आनीक दोन वर्सा उपरांत कुसुदाच्या मनाक थिराय 
आयली . सगल्या प्रस्नांचो सुटावो जालो . ' काय ना ' ( नेति ) हेच सत् हाचो 
दिश्टावो ताका जालो . तो आपल्या पिडेस्तांची मोगान जतनाय घेवंक लागलो . 
आनी नकळटां जीण आनी मर्ण हांचो हुस्को ना जालो . 

एक दीस नान - ईनाचे भेटेक वतकीच कुसुदांक पळेवन तो निखटो 
हांसलो .... 


१७. एक दिश्टांत कथा 


एक मनीस रानांतल्यान वतना ताका वाटेर एक वाग मेळ्ळो . वाग दिश्टी 
पडिल्ल्या खिणाक तो धावपाक लागलो . पूण वागान ताची फाट सोडलिना . 
धांवतां धांवतां तो एका दोंगराच्या कडयार पावलो . थंय एके वालीच्या 
आदारान ताणें कडया वेल्यान सकयल उडी मारली . वाग वेल्यान ताका हुंगत 
रावलो . मनशाक थरथरो भरलो . सकयल पळेल्यार कडयाच्या मुळसांत दुसरो 
वाग ताका खावपाचे तयारेन उबो रावला . ती वालच आतां ताचो आदार 
आसली . 
म्हणटा सर एक धवो हुंदीर ती वाल आपल्या धारेस्त दांतांनी चाबडावंक 

लागिल्लो . इतले म्हणसर ताणें एक रसाळ आंबो शेजारच्या आंब्यारूखार 
पळेलो . एका हातांत वाल धरून ताणे दुसऱ्या हातान तो आंबो झोपय मारून 
काडलो . खातकच तो ताका कितलो गोड लागलो म्हूण सांगू ! 


१८. पयलें तत्त्व 


कियोतोंतल्या ओबाकु मंदिरांत तुमकां “ पयलें तत्त्व ” ही प्रचंड आकाराची 
अक्षरां दरवंटयाचेर कोंत्रायल्ली दिसतात . ही अक्षरां सदचे परस आकारान 
खुबच मोटी आसात . हस्ताक्षर - कलेचे रसिक जाणकार त्या अक्षरांच्या 
वळणाक एक उंच पांवडयाची कलाकृती म्हूण तोखेतात . कलाकार कोसेनान 
ही कलाकृती दोनशें वर्सी फार्टी चित्रायल्ली . ताणे ती आदी कागदार चित्रायल्ली 
आनी ताचेवेल्यान थवयांनी ती लाकडांत कोत्रायली . ही अक्षरां कागदाचेर 
चित्रायतना कोसेना वांगडा ताचो एक हुशार आनी धीट शिश्य काम करी . ताणे 
ह्या कामा खातीर काय गॅलन काळी शाय तयार केल्ली . चित्रकलेंत खांपो 
आशिल्लो हो विद्यार्थी आपल्या गुरूच्या वावराचेर टिका करपाची एकूय संद 
सोडिनासलो . 

पयली कलाकृती पळेतकीर ताणे कोसेनाक म्हळे , “ ही बरी जावंक ना . " 
दुसरी कलाकृती ताका दाखोवन कोसेनान विचारलें : 

" ही कशी जाल्या ? ” “ सामकी वायट , पयले परसय वायट . ” शिश्यान 
म्हणलें . कोसेनान एका फाटल्यान एक अश्यो चौऱ्यायंशी कलाकृती कागदार 
चित्रायल्यो पूण शिश्याक तांतुंतली एकय मानली ना . 

एकदां ताचे शिश्य थोडया वेळाखातीर भायर वतकीच कोसेनान येवजिलें , 
" शेकी हाचे तीख नदरेंतल्यान सुटपाची संद मेळ्ळया ” अशें म्हणून ताणे 
बेगोबेग मन लावन ‘ पयलें तत्त्व ' ही अक्षरां चित्रायली . ती पळेतकीच शिश्य 
खोशेन आड्डलो , “ ही एक म्हान कलाकृती ! " 

१ ९ . आवयचो सल्लो 


शिंगोन तत्त्वगिन्यान शिकोवपी आचार्य जीऊन हो एक नामनेचो संस्कृत 
पंडित आसलो . तो ताकुगावा मुस्तीत जपानांत रावतालो . आपल्या 
भुरगेपणांतूच तो वांगडा शिकपी भुरग्यांक पाठ शिकयतालो . ताचे आवयच्या 
कानार ही गजाल येतकीर तिणें ताका एक चीट बरयली ती अशी : 

“ पुता , तूं बुद्धाचो भक्त . एक चलपी - भोवपी शब्दकोश जावचो म्हण तूं 
जल्माक येवंक ना . म्हायती मेळोवप , विस्कटावणी करप , यश आनी भोवमान 
जोडप असल्या गजालींक अंतपारच ना . तुवे हे फुडें व्याख्यानां दिवप बंद 
करचें . दोंगरी वाठारांतल्या एका ल्हानशा देवळांत वचून राव . थंय एकांतांत 
ध्यान कर म्हणटकच तुका दिश्टावो जातलो . " 


२०. एका हाताचो आवाज 


मोकुराय केनीन मंदिराचो म्हाल आचार्य आसलो . मोकुराय म्हळयार शांत 
गडगडो . ताणे बारा वर्साचे पिरायेच्या टोयोचो सांबाळ केल्लो . टोयो सदांच 
आचार्या भोंवतणीं गुडगुडटालो . आपले परस पिरायेन व्हड विद्यार्थी 
आचार्याचे कुडींत वचून सांजेन ( गुरू कडेन चर्चा ) करतात हे पळेतालो . 
सांजेनचे पाठ घेतना आचार्य मन थीर करपाक कुवाडी घाली . आपणांकय 
सांजेनचे पाठ आचार्यान दिवचे ही विनंती टोयान आचार्याक केली . 

" तूं अजून भुरगो आसा आनी थोडी वर्सी राव " , आचार्यान म्हणलें . पूण 
टोयो आपलो हट कसोच सोडीना जालो . तो हटाकूच पेटलो आनी आचार्यान 
ताची विनंती शेकी मान्य केली . 

दुसऱ्या दिसा तिनसांजेर सान टोयो सांजेनचो पाठ घेवंक आचार्याच्या कुडी 
हुंबऱ्यार रावलो . घांट वाजोवन ताणें तीन खेपो कमर बागोवन आचार्यांक नमन 
केलें , आनी ताचे सरी वचून बसलो . 

ताका पळेवन आचार्यान म्हणलें , “ ताळी वाजयतकूच दोन हातांचो 
आवाज येता . आता म्हाका एका हाताचो आवाज दाखय . ” कमर बागोवन 
टोयोन गुरूक नमन केलें आनी तो कुवाडे सुटावें करपाचे तयारेक लागलो . 

आपल्या कुडीच्या जनेला भायर ताका गेयशांच्या संगीताचे सूर कानार 
पडले . ताणें म्हळे “ कुवाडयाची जाप मेळ्ळी . ” आचार्यासरी वतकच टोयोक 
कुवाडयाचे उत्तर विचारले . टोयोन गेयशांचे संगीत वाजोवन दाखयलें . “ हें 
उपकरचे ना . हो एका हाताचो आवाज न्हय . तुका तो अजून होलमुचो 
आसा . 

शेजारा वाजपी गेयशांचे संगीत आपल्या साधनेक बादा हाडीत देखून 
टोयोन आपली रावतिका एके निर्जन सुवातेर व्हेली . पथून तो ध्यानाक बसलो . 
एका हाताचो आवाज कितें आसत काय ? तो चिंतपाक लागलो . इतले 
म्हणसर टप् टप् करून गळिल्ल्यो उदकाच्या थेंब्याचो आवाज ताच्या कानार 
पडलो . “ कुवाडयाचे सुटावें जालें ” ताणें म्हणलें . आचार्याक ताणें गळिल्ल्या 
उदकाच्या थेंब्याची नक्कल करून दाखयली . 
5 आचार्यान म्हळे “ तुका कुवाडे सुटावें जावंकना . पथून यत्न कर ” पूण 
ताचे यत्न सफल जाले ना . ताणें वावाचो आवाज , घुगीच्या रडपाचो आवाज , 
तोळांचो आवाज काडून दाखयले . आचार्याक ते मान्य जालेनांत . एका वर्सा 
उपरांत अखेरेक सान टोयोक खरें ध्यान साधलें . ताची तनरी लागली आनी 
तो सगळया आवाजांचे पेल्यान गेलो . मागीर ताका खंयचोच नाद आयकूक 
येना जालो . मागीर ताका नादा विरयत आशिल्लो नाद आयकूक आयलो . 
टोयोक एका हाताच्या आवाजाचें कुवाडें सुटावें जाल्ले . 

२१. एशुनाचें निर्वाण 


ॉन साध्वी एशुनान आपले पिरायेची साठ वर्सी हुपिल्ली . आपले जीणेचे 
अखेरेक तिणें आश्रमांतल्या कांय भिक्षूक आपोवन आंगणांत लाकडाचे भरे 
हाडूंक लायले . आनी सरण दाळूक लायलें . 

सरण दाळटकीच ती ताचेर चडून मदीं घट्ट बसली . तिणें तांकां सर्णाच्या 
चारय वटांनी उजो लावंक लायलो . 

" हे साध्वे , थंय तुका हुलप लागता ? ” एका भिक्षून विचारलें . 

" तुजे सारक्या मुर्खानूच असले गजालींत लक्ष घालपाचें , ” तिणें जाप 
दिली . 
जाळ पेटलो आनी एशून सोंपली . 

गाना 


२२. सूत्रपाठ 


एका शेतकामतीन आपले सोंपिल्ले बायले खातीर एका पुरयताक सूत्रपाठ 
वाचूंक लायलो . तो वाचतकीच शेतकामतीन ताका विचारले , “ हाका लागून 
म्हजे बायलेक पुण्य गावतलें मूं ? " 

" तुजेच बायलेक कित्याक , तर सगल्या जिवांक हाचो लाव जातलो " 
पुरयतान जाप दिली . शेतकामतीन म्हणलें , “ म्हजी बायल दुबळी . सगल्या 
जिवांक जर हाचो लाव , तर हेर तिचो फायदो घेतले . कित्याक तिचे पुण्य 
तांकां मेळटलें . तेन्ना फकत तिचे पासत सुत्रां म्हण . 

“ बुद्धाचे अनुयायी सगळया जिवां पासत आशिर्वाद मागतात आनी तांकां 
पुण्य मेळचें म्हण प्रार्थितात , ” पुरयतान ताका समजायलें . शेतकामतीन ताका 
म्हळे , “ ही शिकवण खरेंच उत्तम . पूण हाका एक आडवाद दवर . म्हजो एक 
शेजारी म्हाका खूब पिडटा आनी म्हनें वायट इत्सिता . सगल्या जिवांतसून 
ताका एकल्याकूच वेगळो काड . 


" 


२३. तुजे ठांय आशिल्ले धनाचें घर उघड 


सोदांत आसा 


दायजू आचार्य बासू सरी गेलो . आचार्यान ताका विचारले , “ तूं कसल्या 

? " 
“ दिश्टाव्याच्या ” दायजून जाप दिली . 
“ तुजे ठांय धनाचें घर आसा . तूं भायर कितें सोदता ? “ बासून म्हळे . 
" म्हजे ठांय आशिल्ले धनाचें घर खंय आसा ? " दायजून विचारलें . 
आचार्यान म्हळे , “ तूं में विचारता तेंच तुजें धनाचें घर . 

दायजूक दिश्टावो जालो . उपरांत तो आपल्या इश्टांक सदांच उपदेश 
करतालो . " तुमचे ठांय आशिल्ले धनाचें घर उगडात आनी तातुंतलें धन 
वापरात . " 


" 


२४. खोशेचो आवाज 


ऑन म्हाल आचार्य बानके भायर पडटकीर ताच्या आश्रमा भायर शेजारा 
रावपी एका कुड्डयान आपल्या इश्टाक म्हणलें , “ हांव कुड्डो आशिल्ल्यान 
म्हाका मनशाचे मुखामळ दिसना . पूण ताचो सभाव ताच्या आवाजा वेल्यान 
हांव पारखितां . जेन्ना कोणय दुसऱ्याचे खोशे खातीर परबी दिता तेन्ना ताच्या 
आवाजांत लिपिल्ले दुस्वासाचे सूर म्हज्या कानार पडटात . जेन्ना कोणूय दुख्ख 
ल्हव करूंक जाप दिवंक वतात तेन्ना तांच्या आवाजांत लिपिल्ले समाधानाचे 
सूर म्हज्या कानार पडटात , जशें कितें पाचारूंक गेल्ल्याचे जिणेंत हे वायट 
घडणुकेंतसून फायदो जावंचेलो आसा . पूण बानकेच्या आवाजांत वयलेचाराचे 
सूर केन्नाच आयकूक आयलेनांत . तो मना थावन उलयतालो . जेन्ना तो 
खोशेची उतरां उलयतालो तेन्ना खोशे बगर कानार कांयच पडनासलें . जेन्ना तो 
दुख्ख उक्तायतालो तेन्ना तो फकत दुख्खाचोच उमाळो आसतालो . 

२५. भेट कार्ड 


मेजी मुस्तीत केयेचू नांवाचो झॉन म्हाल आचार्य कियोतोच्या मंदिरांचो 
मुखेल आसलो . एक दीस कियोतोचो राज्यपाल ताका पयलेच फावट भेटपाक 
गेलो . ताच्या सेवकान राज्यपालाचे भेटकार्ड केयेचू सरी व्हेलें . कार्डाचेर 
“ कितागाची , कियोटोचो राज्यपाल ' अशी उतरां बरयल्ली : 

" ह्या मनशा लागी म्हजें कांयच काम ना . ” केयेचून ताच्या सेवकाक 
म्हणलें , “ ताका सांग , तो हांगा सावन गेल्यार बरो ' . 

सेवक घडिल्ली गजाल राज्यपालाक सांगतना अनमनलो . “ ती म्हजीच चूक 
जाली . ” राज्यपालान म्हळे आनी ' कियोटोचो राज्यपाल ' हीं उतरां लापसान 
खोडली . तें भेट - कार्ड पळेतकीच केयेचून म्हळे , “ आरे , हो कितागाची मरे ; 
म्हाका ताका मेळूकच जाय . 


२६. सगलेच बऱ्यांतलें बरें 


बानझान बाजारांत भोंवतना एक खाटीक आनी ताच्या गिरायका मदलो 
संवाद ताणें आयकलो . 

" तुजे कडलो बऱ्यांतलो बरो मांसाचो कुडको म्हाका दी . ” गिरायकान 
म्हळे . 

" म्हज्या दुकानांतलें सगलेच मांस बरें . तुका बरे नाशिल्लं हांगा कांयच 
मेळचे ना ” खाटकान जाप दिली . 

हे आयकून आचार्य बानझानाक दिश्टावो जालो . 

२७. खीणभर इंच , फुटभर रत्न 


एका व्हडल्या भाटकारान ऑन आचार्य ताकुआनाक आपणे वेळ कसो 
सारचो हे सांगची विनंती केली . ताच्या कामाचो दीस सोंपून सोंपनासलो आनी 
दीसभर लोकांचे सलाम घेता सर ताचे फाटींत येतालें . 

ताकुआनान ताका आठ चिनी अक्षरां चितारून दिली . ताचो अर्थ असो 
आसलो . 

नाका परत आयच्या दिसा 
इंचभर खीण फूटभर रत्न . 

दीस आयचो येवचो ना 
सरिल्लो खीण एक अमोल रत्न . 


२८. जिणेंतलो पयलो हांसो 


आचार्य मोकुगेनच्या मुखामळार ताचे जीणेतल्या निमाण्या दिसा मेरेन 
कोणेच हांसो म्हूण पळेवंक नासलो . संवसार सोडची वेळ येतकच ताणे 
आपले वांगडा धा वर्सी आशिल्ल्या विद्यार्थ्यांक आपोवन सांगलें , " हॅनचो 
अर्थ तुमकां कितें समजला तें म्हाका कृतीन दाखयात . तो स्पश्ट तरेन 
दाखयतल्याकच हांव ताका म्हजो वारस म्हूण वेंचतलो . आनी ताका म्हजी 
काबाय आनी वाटी मेळटली . " 

सगळेच चकासूर जावन आचार्याक पळेवंक लागले ; पूण अर्थ दाखोवंक 
कोणूच फुडें सरलो ना . कांय वेळा उपरांत ताजो एनको हो सगळयांत 
म्हालगडो शिश्य ताचे सरी आयलो आनी ताणें वखदाचे कोप कांय इंच फुडें 


सरकायलें . 


आचार्याच्या मुखामळार एक आंटी उदेली आनी ताणें तिडकीन म्हळे , 

" तुका इतलेंच समजला . ” एनकोन फुडें धुकलिल्ले कोप फार्टी काडलें . 

आचार्याचे मुखामळ हांशान फुल्लें . ताणें म्हळे , “ आरे चोरा , म्हजे सरीं धा 
वर्सी रावनय तुवे म्हजी अख्खी काया पळेवंक ना . ही घे म्हजी काबाय आनी 
वाटी . ” 


२ ९ . बुद्ध - सुत्रांचे उजवाडावप 


हुन भक्त तेत्सुगेनान चिनी भाशेंतली बुद्ध सुत्रां पयलेच पावट जपानी 
भाशेत अणकारपाची थारायली . ताची पयली खेप सात हजारांची आनी ती 
लाकडी ठशां वेल्यान छापची ही ताची येवजण आसली . ताच्या काय बरें 
मागप्यांनी ताका प्रत्येकी शेंबर पोवनांची पटी दिली तर हेरांनी खुब उणी पटी 
दिली . पूण सगल्यांचेच उपकार ताणें समा नदरेन मानले . 

इतल्यांत उजी न्हंयेक हुंवार आयलो . मागीर त्या वाठारांत दुकळ पडलो . 
तेत्सुगेनान पुंजायल्ले दुडू लोकांच्या आलशियक वाटले . दुसरे पावटीय दुडू 
पुंजायतकीच देशांत दुकळ पडलो . दोनूय पावटी ताणें दुडू दुकळांतल्या 
पिडेस्तांक वाटून उडयले . . 

तिसरे खेपेक पुस्तकाच्या वावराक हात घालतकीच तो पुराय करपाक 
ताका वीस वर्सी लागली . ताच्या पुस्तकाचे ठशे कियोटोंतल्या ओबाकु 
मंदिरांत आज लेगीत पळेवपाक मेळटात . 

तेत्सुगेनान खंय ठशाचे तीन संच केल्ले . पयले दोन अदृश्य संच निमाण्या 
संचाचे तुळेत जायते श्रेश्ठ आसले अशें जपानी लोक आपल्या भुरग्यांक 
सांगीत आयल्यात . 

३०. शाळेत न्हिदपी विद्यार्थी 


म्हाल आचार्य सोयेन शाकू आपले पिरायेच्या एकसठाव्या वर्सा सोंपलो . 
हेर  ॉन आचार्यां परसय गिरेस्त शिकवण आनी विचार - धन आपल्या 
फाटल्यान ताणें दवरलें आनी आपली जीण सफळ केली . गिमाळयांत ताचें 
विद्यार्थी दनपारचे आड पडटाले पूण आचार्य सोयेन एक खीण पसून 
वगडायनासलो . 

तो बारा वर्साचे पिरायेचेर तेंगाय तत्त्वगिन्यानाचो अभ्यास करतालो . एकदा 
खर उबाळांत खूब उकडटालें . पाय मेकळे करचे म्हूण तो मात्सो लवंडलो 
आनी थंयच ताचो दोळो लागलो . तेदोळा तांचो गुरू भायर सरिल्लो . 

तीन वरां उपरांत ताका जाग आयली . त्या वेळार गुरू घरांत भितर 
सरतालो . दारा कडेनच शेकानशेक आडवो पातळिल्ल्यान सोयेनाक ताका 
चुकोवंक जालें ना . पूण कांयच जावंक ना अशें दाखयत गुरू ताचे वेल्यान 
दांग घालून वतना तो जाण्टो मनीस जाल्ले वरी पुटपुटलो “ तुका त्रास जालो ना 
मूं ? तुका त्रास जालो ना मूं ? " 

पथून आनी सोयेन दनपारचो न्हिदलो ना . 


३१. सपनाची भूय 


एका झॉन आचार्याच्या शिश्यान एक खबर सांगली ती अशी : आमच्या 
गुरूंक दनपरां आड पडपाची संवय आसली . तांच्या सगल्या शिश्यांनी ताका 
विचारलें , “ तूं दनपारचो कित्याक न्हिदता ? " 

“ हांव कनफुशीयसा वरी सपनाचे भुंयेर वतां . आनी थंय जाण्टयां संतांक 
मेळटां , " गुरून सांगलें . ( कनफुशीयसाक न्हिदेंत जाण्टे संत भेट दिवंक येताले 
अशें आपल्या शिश्यांक तो सांगतालो ) 
एक दीस दनपरां खूब उकडटालें . आनी गुरू नाशिल्ल्यान आमकां 


सगल्यांक न्हीद लागली . गुरू येतकीच आमी ताची खूब उलोवर्णी खाली . 
आमी म्हळे , “ कनफुशीयसा वरी आमी सगले आज सपनाचे भुंयेर गेल्ले आनी 
थंय जाण्टयां संतांक मेळ्ळे . 

" तांणी तुमकां कितें सांगले ? " आचार्यान विचारले . भुरग्यांमदल्यान 
एकल्यान जाप दिवन म्हळे , “ तुमी तांकां दिसपट्टे दनपारचे मेळूक वतात 
अशें सांगतकीच तांणी आमकां म्हणलें , तुमच्या गुरूक आमी हांगा केन्नाच 
पळेवंक ना . ” 


३२. जोशूचो  ॉन 


आपले पिरायेची साठ वर्सी जातकीच जोशून  ॉनचो अभ्यास सुरू केलो . 
इन ताका अंयशाव्या वर्सा सादलो . आपले पिरायेच्या एकशें विसाव्या वर्सा 
मेरेन तो विद्यार्थ्यांक शिकयतालो . एक पावट एका विद्यार्थ्यान ताका विचारले , 
" म्हजें मन रितें जातकीच हांव कितें करूं ? " 

" ते भायर उडय ' जोशून जाप दिली . 

“ पूण म्हजे लागी कांयच नासतना हांव कितें भायर उडयतलों ? ' 
विद्यार्थ्यान विचारलें . “ तशें जाल्यार तें उखलून भायर व्हर . ” जोशून म्हळे . 


३३. भिकाऱ्याचे जिणेंतलो  ॉन 


तोसुी आपले मुस्तींतलो एक नामनेचो ऑन आचार्य आसलो . आपले 
जिणेचे अखेरेक तो ज्या मंदिरांत रावतालो थंय विद्यार्थ्यांची खेंट जाल्ली . देखून 
ताणें प्रवचनां दिवचें बंद करून मंदीर सोडपाचें थारायलें . विद्यार्थ्यांक आपोवन 
तांकां जाय थंय वचपाची मेकळीक दिली . ते उपरांत तो कोणाचेच नदरेक 


पडलो ना . 


तीन वर्सानी ताका एका शिश्यान कियोतोच्या पुला पोंदा भिकाऱ्यांच्या 


पंगडांत पळेलो . ताणें आचार्या सरीं वचून आपणांक शिकोवंची विनंती केली . 

" तूं म्हजे भाशेन फक्त दोनच दीस हांगा रावशीत जाल्यार हांव तुका 
शिकयतां , ” आचार्यान म्हळे . 

मागीर भिकाऱ्याचो भेस घालून तो ताचे सरीं एक दीस रावलो . दुसऱ्याच 
दिसा तांच्या पंगडांतलो एक भिकारी सोंपलो . तोसुअीन आनी ताच्या शिश्यान 
मद्यानराती ताची कूड मातयेक लायली . आनी ते आपल्या मुक्कामाक 


परतले . 


तोसुभी गाड न्हिदलो . पूण शिश्याचो दोळो मात पसून लागलो ना . 
उजवाडटकीच आचार्यान ताका म्हणले , “ आज अन्ना खातीर भिक्षा मागची 
आमकां गरज ना . आमच्या सोंपिल्ल्या इश्टान थोडे अन्नाचे गोटे दवरल्यात . 
ते घे . ” पूण शिश्याक एकूय गोटो वचना जालो . 

हे पळेवन आचार्यान म्हळे , “ तुका म्हजे वरी रावंक येना . तूं हांगासून 
भायरो जा . आनी म्हाका परतो पिडूक येवं नाका . 


" 


३४. खरें आनी चूक 


वर्त्यांतल्यान एकदां आचार्य बानके ध्यान शिकोवचे खातीर एकांतवासाचो 
सप्ता मनयतालो . त्या वेळार ताचे सरी जपानांतल्या सगल्या वाठारांतल्यान 
विद्यार्थी एकठावताले . असल्या एका मेळांत एका विद्यार्थ्यांक चोरी करतना 
धरलो . हेर विद्यार्थ्यांनी कागाळ करून ताका थंयसावन धांवडावचो अशें 
बानके सरी वचून मागले . बानकेन तें कानामनार घेतले ना . त्याच विद्यार्थ्याक 
दुसरेय पावट चोरी करतना धरलो . बानकेन ते गजाली कडेन दुर्लक्ष केलें . 

विद्यार्थ्यांक हाची तिडक मारली . तांणी एक अर्जी केली . चोराक 
धांवडायना जाल्यार थंयसून वचपाची धमकीय बानकेक दिली . 

अर्जी वाचतकीर बानकेन विद्यार्थ्यांक आपोवन म्हणलें , तुमी सगले शाणे 
भाव . तुमी कितें खरें आनी कितें खरें न्हय तें जाणात . तुमी दुसरे कडेन गेल्यार 


म्हजे काय म्हणणे ना . पूण हो तुमगेलो बावडो भाव खरें आनी फट हातुंतलो 
फरक नकळ . ताका म्हजे बगर कोण शिकयतलो ? तुमी सगले गेल्यार पासून 
ताका हांव म्हजे सरींच दवरतलों . 

अपराधी भावांच्या दोळयांतसून घळघळीत दुकां व्हावंक लागली . त्या 
गुन्यांवकार विद्यार्थ्याचे मुखामळ पच्छातापान नितळ जाल्ले . उपरांत चोरी 
करपाची इत्साय ताका केन्नाच जाली ना . 


३५. हिमटो कलावंत 


" 


आचार्य गेसन एक व्हड कलाकार आसलो . तो चित्र काडचे पयलीं सदांच 
दुडवांची मागणी करतालो . ताच्या वावराचो मोबदलो लेगीत चड आसतालो . 
देखून लोक ताका हिमटो कलावंत म्हण पााचारताले . 

एकदां एके गेयशेक ताणें काडिल्ले चित्र जाय आसलें . “ तूं चित्राची किंमत 
कितें दितली ? ' गेसनान विचारले , “ तुका जाय तितली तिणे म्हणलें , ” “ पूण 
तुवे म्हजे मुखार तें चित्र काडपाक जाय . 

गेसेनाक तिणें आपल्या पात्रावांक दिल्ले मेजवानीच्या दिसा आपयलो . 
गेसेनान तांच्या मुखार बेस बरें चित्र काडलें . आनी चित्राचे मोलय सुमारा 
भायर सांगलें . तिणें तें दिलें बी . पूण दुडू दितना तिणे आपल्या पात्रावांक 
म्हळे , “ हाका फक्त दुडूच जाय . ताची चित्रां उत्तम हातूंत दुबावूच ना . पूण 
हाचें मन बुरशें ; दुडवाचे आशेन तें चिखला वरी जाला . ताचे बुरशें मनच 
चित्रायता म्हूण ताची चित्रां लोकांनी पळेवपाचे लायकेची नासतात . चडांत 
चड तांचो उपेग म्हज्या घागऱ्या खातीर जायत . ” अशें म्हणून तिणें आपलो 
एक सदांचो घागरो हाडलो आनी ताचे फाटले वटेन चित्र काडपाक लायलें . 
गेसेनान थंडसाणीन म्हळे , “ तूं ह्या चित्राक दुडू कितले दितली ? " 
" तुका जाय तितले . " गेयशेन जाप दिली . 
गेसेनान चित्राचे हिसपा भायर दुडू सांगले . आनी तिका जाय तसलें चित्र 


५४ 


काडून दिवन तो भायर सरलो . 

गेसेन इतले चड दुडू कित्याक सांगता हाचे कारण लोकांक मागीर समजलें . 

ताच्या राबित्याच्या वाठारांत सदांच खर दुकळ पडटालो . गिरेस्त 
दुबळयांक आदार दिनासले . गेसेनान लोकांक नकळटां एक गुदांवूच तांदूळ 
गोटयान भरून दवरिल्लो . दुकळाच्या दिसांनीं तो पिडेस्तांक तातुंतले धान्य गरजे 
प्रमाणे वाट्टालो . 

तशीच ताच्या गांवांतसून राष्ट्रीय स्मारकाकडेन वचपी रस्त्याची सामकी 
दुर्दशा जाल्ली आनी प्रवाशांचे हाल जाताले . देखून त्या रस्त्याची दुरूस्ती 
करपाचे ताणें थारायल्ले . गेसेनाच्या गुरूच्या मनांत गावांत एक देऊळ बांदपाचें 
आसलें . पूण ताची इत्सा पूर्ण जावचे पयलींच तो सोंपलो . गेसेनाक तें देवूळय 
बांदपाचें आशिल्ले . 

गेसेनाच्यो ह्यो तिनय इत्सा पूर्ण जातकीच ताणें आपली पिशोलां आनी रंग 
भायर उडयले . तो एका दोंगराचेर रावपाक गेलो ताणे पथून चित्र म्हणून 
काडलेंना . 


३६. काळया नाकाची बुद्ध मूर्त 


दिश्टाव्याच्या सोदांत आशिल्ले एके साध्वीन बुद्धाची एक मूर्त घडयली 
आनी तिचेर भांगराचो वर्ख चडयलो . आपूण वता थंय ती मूर्त व्हरताली . 

एक पावट एका ल्हान मंदिरांत रावंक गेल्ले कडेन तिका जायत्यो बुद्धमुर्ती 
आपआपले घुमटेंत दवरिल्ल्यो दिश्टी पडल्यो . तिका आपलेच मुर्ती मुखार धूप 
जाळचो आसलो . धुपाचो परमळ आपलेच मुर्तीक मेळचो म्हणून तिणे 
धुपाटण्यार एक फुनेल दवरलें . ताका लागून मुर्तीचे नाक काळें जालें आनी ती 
विद्रूप दिसूक लागली . 

३७. रियोनेनचे खर तप 


आमी चडशे वृत्तीन भोगी . जिविताच्या प्रवासांत आमी भौतीक सूख आनी 
येस हांचे फाटल्यान वतात . पुर्विल्ल्या काळांत भोगी मनशां परस त्यागी 
मनीसच चड दिसताले . जिणेंत सर्त उणी आसली वा नासलीच म्हणल्यार 
जाता . पोरणे मुस्तीत ययाती सारके भोगी आडवाद म्हूण आसताले . पूण 
आयच्या भोगवादी युगांत ययातीच चड दिश्टी पडतात . पुर्विल्ले राजकारण 
त्यागाचेर आदारिल्ले आसलें . तेन्ना राजकारणात पडपाचो हेत म्हळयार त्याग 
करून लोककल्याण करप होच आसलो . आयज राजकारणात पडप म्हळया 
भोगवृत्तीक सारें उदक घालून पोसप आनी ययाती वरी भोगांच्या दर्यात 
मनमेकळे पेंवप . इतलेंच न्हय तर सात पिळग्यांची कमाय करून दवरप . 

जपानांतय भारता वरी त्यागी आनी आधिभौतीक जिणेची व्हड परंपरा 
आसा . जपान आज भौतीक नदरेन सुधारला . पूण एके मुस्तीत तो शिंटो आनी 
बुद्धमतान प्रभावीत जाल्लो देश आसलो . रियोनेन हेच परंपरेत वाडिल्ली बायल . 
गिरेस्तकायेंत वाडिल्ले देखणे रियोनेनची मन अस्वस्थ करपी काणी वाचतकीच 
आमी तिचे नैतिक शक्तीन दिपकावतात . सगल्या सुखांचेर खोंट मारून 
आधिभौतीक जीण सारपाक केदी व्हडली दुख्खां ती वेंगायता हे पळेवन आमी 
तिचे मुखार नमळायेन नमतात . 

रियोनेन हे बुद्ध भिक्षुणीचो जल्म सतराशें सत्याण्णवांत जालो . व्हड जपानी 
झुझारी शिंगेनची ती नात आसली . ती देखणीच न्हय तर तिचे रूप मनभुलोवणे 
आनी ओडलायणें आसलें . तिका काव्याची बरी जाण आसली . देखून 
पिरायेच्या सतराव्या वर्साच तिका जपानी सम्राज्ञीची सखी म्हण वेंचिल्ली . 
ल्हानपणांतच मानपान आनी किर्ती तिचे मुखार हात जोडून उबी राविल्ली . 

पूण काय दिसांनी सम्राज्ञी अवचीत भायर पडली . रियोनेनच्या फुडाराची 
सपनां सामकी भंगली . जीण नाशिवंत आनी खिणयाळी हो दिश्टावो तिका 
जालो . देखून  ॉन शिकपाची तिका उमळशीक लागली . तिच्या घरच्यांनी मात 

हे कानामनार घेतलें ना आनी दाटून तिचे लग्न थारायलें . तीन भुरगीं जातकच 
तिणे भिक्षुणी जावंक तांची हरकत नासतली हे अटीचेर ती लग्नाक तयार 
जाली . पिरायेची पंचवीस वर्सी सोंपचे पयलींच तिची हे अटींतल्यान सुटका 
जाली . भिक्षुणी जावपाच्या तिच्या खर निच्छेवा मुखार तिच्या घोवाचें आनी 
घरच्यांचे कांयच चल्ले ना . तिणे आपल्या सोबीत केसांचे मुंडण केलें आनी 
रियोनेन हे नांव घेतलें . रियोनेन म्हळयार स्पश्ट दिश्टावो जावप . दीक्षा घेतकीर 
ती यात्रेक गेली . 

एडोक पावतकीच ती आचार्य तेतसुग्यू सरी गेली . आपणाक शिश्यीण 
करून घेवची ताका तिणे विनंती केली . पूण तिच्या देखण्या रूपाक पळेवन 
एका खिणांत तिची ताणें विनंती भायर मारली . 

मागीर ती आचार्य हाकुओ सरी गेली . तिचे रूपच तिचे इत्से आड परतेंय 
आयलें . ताचो न्हयकार मेळटकीच ती सैरभैर जाली . वेळ होगडायनासतना 
तिणे थंयच आगटयांतल्या तापिल्ले सळयेन आपलें मुखामळ दागले . एका 
खिणांत ती विद्रूप जाली आनी तिची ओडलायणी सुंदराय सासणाची विटली . 
तिचो खर निच्छेव पळेवन हाकुअीनान तिका शिश्यीण म्हूण स्विकारली . हे 
घटणेची याद म्हणून तिणे एका हारशार एक कविता चित्रायली . ती अशी 
आसली : 

सम्राज्ञीचे सेवेत 
किमोनोच्या परमळाक 

जाळ्ळो धूप 
घराभायरी जालीं हांव 
मंदिरांत आसरो घेवंक 

जाळ्ळे रूप 
प्राण सोडचे पयलीं तिणे बरयल्ली निमाणी कविता अशी आसा . 

सांसठ चक्रां शरदाची 
देखलीं हांवें दोळयांनी 

चंद्रिमाच्या उजवाडाची 
जायती गीतां गायली . 
गावंक म्हाका लावं नाकात 

वाव आतां पडटलो 
देवदाराचो उलो फकत 
कान दिवन आयकुचेलो . 


३८. आंबट मिसो 


आचार्य बानकेन दायरो ह्या आपल्या मठांतल्या भिक्षूक रांदपाचे काम 
दिल्ले . आपल्या जाण्टया आचार्याची बरी जतनाय घेवची अशें ताका दिसलें 
देखून सोयाबियांची वेगळी मिसो ( आंबील ) करून आचार्याक दिवची अशें 
ताणें थारायलें . 

पान वाडटकच आपणांक हेरां परस वेगळी मिसो केल्या हे बानकेच्या 
लक्षांत आयलें . “ आज कोण रांदपी ? ” ताणें विचारलें . 

दायरोन ताचे सरीं वचून आपूणच रांदपी म्हूण सांगलें . ताची जाण्टी पिराय 
आनी म्हाल स्थान लक्षांत घेवनच आपणे ताचे खातीर वेगळी मिसो केल्या 
अशें कारण दिले . “ तुका हांव उपास करचो अशें दिसना मूं ? " अशें म्हणून 
सट्ट करून तो उठलो आनी आपले कुडीत वचून ताणें दार बंद केलें . 

दायरोन कुडी भायले वटेन बसून आचार्याची माफी मागली.पूण बानकेन 
जाप दिली ना . सात दीस दायरो कुडी भायल्यान आनी बानके कुडीत बसून 
रावले . 

मागीर रावं नज जावन बानकेच्या एका शिश्यान व्हडल्यान उलो मारून 
म्हळे , “ आचार्या , तूं सांगता तें खरें आसत पूण तुज्या शिश्यान जेवंक जाय 
मूं ? ताच्यान सदांच अशें उपास काडूंक कशें जातलें ? " 

हे आयकून आचार्य बानकेन दार उगडलें . हांसत ताणे सांगलें , “ ह्या 
आस्रमांत ल्हानांतलो ल्हान वावुरपी जे अन्न जेवता तेंच अन्न हांव घेतलों . तूं 
जेन्ना आचार्य जातलो तेन्ना हे मातूय विसरूं नाका . " 


३ ९ . तुजो उजवाड पालवतलो 


तेंदाय तत्त्वगिन्यानाचो एक विद्यार्थी आचार्य गसानाच्या मंदिरांत उपदेश 
घेवंक आयलो . कांय वर्सी जातकच तो मंदीर सोडून वतनां आचार्य गसानान 
ताका शिटकावणी दिली . “ सत्याचो तत्त्वीक नदरेन अभ्यास करतकच प्रवचनां 
खातीर खूब मालमसालो मेळटा . पूण ध्यानांत खंड पडल्यार मात सत्याचो 
उजवाड पाालवतलो हे लक्षांत दवर . 


४०. दान दिवप्यानच उपकार मागचे 


सयेस्तु एत्राकु मठाचो मुखेल आचार्य आसलो . ताका मठाच्या शाळेची 
इमारत वाडोवपाक दुडवांची चड गरज आसली . उमेजू ह्या गांवांतल्या गिरेस्त 
वेपाऱ्यान ताका पांचशें रियो ( पवनां ) दान करचें थारायलें . आचार्या सरीं वचून 
ताणे म्हळे , “ तुजे इमारती खातीर ह्यो पांचशी रियो घे . ” अशें म्हणून ताणे 
रियो भरिल्ली पिशवी ताका दिली . 

आचार्यान म्हणलें , “ बरें आसा . हांव तुज्यो रियो घेता . " 

एदी व्हडली देणगी दिवनय आचार्याची थंड उ . विरयत तरा पळेवन 
उमेजूचें मन पडले . एका मनशाक वर्साच्या खर्चाक तीन रियो लागतात आनी 
पांचशें रियो दिवनय आचार्यान आपले उपकार लेगीत मानले नात अशें ताका 
दिसले . 

" ते पिशवंत पांचशीं रियो आसात , ” उमेजून पथून म्हळे . 
" तुवे म्हाका हे आदी सांगला न्हय ? ” आचार्यान म्हळे . 

“ हांव एक गिरेस्त मनीस आसलो तरी पाचशी रियो म्हणचे जायते दुडू ' 
उमेजून म्हळे . 

“ हावें तुजे उपकार मानचे अशी तुजी म्हणणी आसा ? ” आचार्यान 
विचारलें . 

“ दुबावूच ना . तुवे म्हजे उपकार मागूकच जाय , ” उमेजून म्हळे . 
“ हांव कित्याक मागतलों . जाय जाल्यार दान दितल्यानूच मागचे . " 


४१. निमाणे मरणपत्र 


इक्यू हो आशिकागो मुस्तीतलो एक नामनेचो  ॉन आचार्य आसलो . तो 
जपानी सम्राटाचो पूत आसलो . ताच्या ल्हानपणांतच ताचे आवयन राजवाडो 
सोडून दीक्षा घेतिल्ली आनी भिक्षुणी जावन ती एका मंदिरांत रावंक गेल्ली . तिचे 
वांगडा इक्यू मंदिरांत गेलो आनी ल्हानपणांतच विद्यार्थी जालो . भायर पडचे 
पयलीं तिणे पुताक एक चीट बरयली ती अशी आसली : 

इक्यूक , 

ह्या संवसारांतलो म्हजो वावर आतां सोंपलो . पथून हांव अनंतांत चल्ली . तूं 
हुशार विद्यार्थी जा आनी तुज्यांतल्या बुद्धत्त्वाचो बेगीन तुका दिश्टावो जावंदी 
ही म्हजी इत्सा . हांव तुजे सरीं आसा काय ना , काय नरकांत आसां हे तुका 
कळटलेच . 

जाण्टो जाले उपरांत बुद्ध आनी ताचो शिश्य बोधिधर्म हांचो तूं सेवक हे 
कळटकच तूं शिक्षण सोडून दी आनी मनीस कुळये खातीर वावर कर . बुद्धान 
एकुणपन्नास वर्सी लोकांक उपदेश केलो पूण ह्या काळांत गरजे भायर एक उतर 
लेगीत उलयलो ना . हे कित्याक तें तुवे जाणून घेवचें . 

. 
पूण समजा हे तुका कळ्ळे ना आनी तूं समजून घेवंक सोदशी जाल्यार 
व्यर्थ विचार करचो सोडून दी 

तुजी आवय 
जी जल्मूक ना , जी मरूंक ना . 

मागीर बरयलाः 

दुसऱ्यांक दिश्टावो जावचो हो बुद्धाचो शिकवणीचो हेत आसलो . ताणे 
वापरिल्ल्यो पद्धती तुवें वापरच्यो अशें तुका दिसल्यार तूं एक अज्ञानी किडो 
थारतालो . बुद्ध मताचेर अंयशी हजार ग्रंथ बरयल्यात . ते सगळे वाचूनय जर 
स्वताक नियाळून तुका तुजो स्वधर्म कळळो ना जाल्यार तुका हे चिटीचो 
अर्थच कळचो ना . हे म्हजे मर्णपत्र आनी निमाणो उपदेश . 

तुजी आवय . 


४२. सर्वांचे दरवंटे 


नोबुशीगे नांवाच्या एका झुजाऱ्यान आचार्य हाकुअीनाक विचारले , 
" नरक आनी सर्ग खरेच आसात ? " 

" तूं कोण ? ” हाकुअीनान म्हळे . 
“ हांव एक सामुराय , ” झुजाऱ्यान म्हळे . 

" तूं आनी झुजारी ? ” हाकुअीनान अजापीत जावन म्हणलें , “ तुका खंयचो 
राजा आपलो रक्षक नेमीत ? तुजें मुखामळ पळेल्यार तूं भिकारीसो दिसता . ' 

नोबुशीगेन तिडकीन आपले तरसादीक हात घालो . हे पळेवन आचार्यान 
म्हळे , “ आंऽऽ तुजे कडेन तरसाद आसा ? पूण तिका धार नाशिल्ल्यान तुका 
म्हजी गोमटी लेगीत उडोवपाक येवची ना . " 

तो म्यानांतसून तरसाद भायर काडटा तें पळेवन आचार्यान थंडसाणीन 
म्हळे , “ आतां नरकाचे दरवंटे उगडले . ' 

सामुरायान आचार्याच्या मनाची थिरताय पळेवन आपली तरसाद म्यानांत 
घाली आनी आपलें कमर बागोवन ताका प्रणाम केलो . 

“ आतां सर्गाचे दरवंटे उकते जाले . ” आचार्यान म्हळे . 

४३. माणुसकेचे झुजारी 


एकदां जपानी पायदळाच्या अधिकाऱ्यांचो एक पंगड लडायेच्यो कवायती 
करतना आचार्य गसानाच्या मंदिरांत वसतेक रावलो . वसतेक रावतल्याची 
सरबराय करची आचार्यांची चलणूक आसली . आचार्यान मुखेल रांदप्याक 
आपोवन म्हळे , “ आमी जेवतात तेंच अन्न तांकां वाडात . " 

तें बाबत अन्न पळेवन तांकां जाळ मारले . ते वतात थंय लोक तांकां 
माथ्यार घेवन नाचताले आनी तांचो बडवचार राखताले . ह्या मंदिरांत मात मना 
सारकी सरबराय जाली ना देखून तातुंतल्या एकान आचार्या सरी वचून राग 
काडलो . ताणें म्हळे , “ आमी कोण तें तुमी जाणात ? आमी झुजारी . 
देशाखातीर आमी प्राणय ओंपतात . आमकां भोवमानान तुमी कित्याक 
वागयनात ? ' 

इल्लोय उचंबळ जायनासतना आचार्यान जाप दिली . “ आमी कोण अशे 
तुका दिसता ? आमी माणुसकेचे झुजारी . आमी सगल्या नाशिवंत जिवांक 
वाटायतात . ” 


" 


४४. झेनकायचें प्रायच्छीत 


आपले भोगी वृत्तीचेर आनी वायट वान्शेचेर जर मनशान योग्य वेळार 
अंकूश दवरलोना जाल्यार ताचे जिणेचे तारूं भरकट्टा . जीण सारतना 
विवेकान वागल्यार ताचे जिणेक थिराय येता . जण एकल्यान आपल्या खासा 
अणभवांतल्यान शिकचे अशें म्हणटात . आमी दुसऱ्यांच्या अणभवांतल्यान 
शिकतातच पूण आपल्या अणभवांतल्यान आमी खंय धडो घेतात ! आमी 
एकाद्रो असोय मनीस पळेतात जो एकाच अणभवांतल्यान क्रांतिकारी निर्णय 
घेता आनी आपल्या पापाचे प्रायच्छीत उक्तेपणान घेवपाचें नैतिक बळगें 
दाखयता . आनी ते खातीर आकांताचे कश्ट आनी हालउपाद्रे काडटा . 


सामान्यतायेन एकाव्या मनशाचें पावल वांकडे पडटकच ताका कोणच उदार 
मनान भगशिना . ताणे केल्ल्या पातकाचेर बोट दवरून तो जिवो आसासर तें 
घश्टीत बसतात . 

जपानी ऑन साहित्यांतली झेनकायची काणी हे नदरेन वाचपा सारकी 
आसा . एका पातकी मनशाक एका खिणांत आपल्या पातकाचो पच्छाताप 
जाता . ताची जीण सामकी बदलता . आपल्या बऱ्या कर्तुबांनी लोककल्याणा 
वांगडाच तो आपल्या दुस्मानाचीय जीण बदलायता . ही काणी आमचो 
मरणाचो भंय ना करता आनी आमच्यांतले नैतिक शक्तीची कीट कसले 
चमत्कार घडयता ते दाखयता . 

लापीट झेनकाय एका सामुरायाचो पूत आसलो . तो आपले नशीब काडूंक 
एडोक गेल्लो . थंय तो एका व्हड जपानी अधिकाऱ्याचो कारभारी जालो . कामा 
निमतान ताचे बायले कडेन झेनकायचो संबंद आयलो आनी तो तिच्या मोगांत 
घुस्पलो . हाका लागून एक दीस तिच्या घोवाचें आनी झेनकायचे झगडें पेटलें . 
घोवान झेनकायचेर तरसादीन वार केलो पूण ह्या झगडयांत तोच झेनकायच्या 
हातांतसून मेलो . मागीर बेगोबेग झेकाय ताचे बायलेक घेवन थंयसून 
कडसरलो . 

अन्नाक दुडू नाशिल्ल्यान ती दोगांय चोरयो करपाक लागली . वायट 
चलणुकेची ती बायल खूब आशाघोशीय आसली . तिच्या सभावाक 
विटिल्ल्यान झेनकाय तिका सोडून पैसुल्ल्या बुझेन प्रांतांत गेलो आनी थंय 


भिक्षू जालो . 


आपले वायट चलणुकेचे प्रायच्छीत म्हण फुडाराक बरी कर्तुबां करचो 
निश्चेव ताणे केलो . एका उंच दोंगरामाथ्याचेर आशिल्ल्या कडया लागसून 
एक पायवाट वताली . जायत्या प्रवाशांक थंय मरण आयिल्लें . ताणें तांचे हाल 
उणे करूंक दोंगरांतल्यान एक बोगदोच खणपाक आरंब केलो . 

ह्या आकांताच्या वावरा खातीर ताणें आपली जीणच ओंपली . तो दिसाची 
भीक मागी आनी रातीचो बोगदयाचो वावर करी . तीस वर्सानी २२८० फूट 

" 


लांबायेचो , २० फूट उंचायेचो , आनी ३० फूट रूंदायेचो बोगदो खणून जालो . 

ताणें जीव घेतिल्ल्या अधिकाऱ्याचो पूत , खूब वर्सी ताच्याच मागार 
आसलो . अखेर झेनकायचो पत्तो ताका लागलो . कळाव लायनासतना तो 
झेनकाय सरी आयलो . ताका आपल्या बापायच्या खुनाचो बदलो घेवची संद 
आयिल्ली . झेनकायक ताणें आपलो बेत सांगलो . 

पूण झेनकाय इल्लोय गणमणलोना . झेनकायन ताका म्हळे : “ तुज्या 
बापायचे जिणेंत हांव कली जावन रिगलों . ताचो हांवें घात केला हे हांव 
जाणां . म्हज्या कर्माचे प्रायच्छीत म्हणून फाटली तीस वर्सा हांव एकलोच 
वावुरतां . हो वावर पुराय जावपाक म्हाका दोन वर्सी तरी लागतली . ज्या दिसा 
तो सोंपता , त्याच दिसा तू म्हजो जीव घे . ' 

मागीर वावर सोंपचेली वाट तो पळेवपाक लागलो . ताचे दीस सरून सर 
नासले . झेनकाय मात आपणाचेर भार आयल्ले वरी काम करी . पूण थंय बेकार 
बसून अधिकाऱ्याच्या पुताक उबगण आयिल्ली . देखून तो झेनकायक पालव 
दिवपाक लागलो . वर्स भर ताचे वांगडा वावुरतकच झेनकायच्या निश्चेवाची , 
खर तपाची आनी उजू चलणुकेची ताका तोखणाय दिसपाक लागली . 

अखेर एक दीस बोगदयाचो वावर सोपलो . प्रवाशांक ताचो खूब फायदो 
जालो . ताणी झेनकायक अर्गा दिली . 

मागीर झेनकाय अधिकाऱ्याच्या पुता सरीं गेलो आनी ताणें म्हळे , “ म्हजो 
वावर सोपलों . आतां उडय म्हजी गोमटी . " 

" म्हज्या गुरूची गोमटी हांव कशी उडोवं ? ” ताणे आपल्या दोळयांतली 
दुकां पुशीत म्हणलें . 

४५. आचार्य गुडो आनी सम्राट गोयोझे 


१ 


सम्राट गोयोझे हो आचार्य गुडो सरी शीकतालो . आचार्याक ताणें विचारले , 
“ॉन मार्गांत आमचे मनच बुद्ध न्हय . हे खरें ? ” आचार्यान म्हणलें , “ हांवें 
हय म्हळयार तुका समजल्याबगर समजलें अशें दिसतलें . हांवें ना म्हणल्यार 
खूब जणांक समजल्ली जी खरी गजाल आसा तिका हांवें विरोध केल्ले वरी 
जातलें . ' 

दुसरें पावटी सम्राटान आचार्याक विचारले , “ साक्षात्कारी पुरूश मरतकच 
खंय वता ? म्हाका खबर ना . ” आचार्यान जाप दिली . 

" कित्याक , " सम्राटान विचारलें . 
“ हांव अजून मरूंक ना म्हणून . ” आचार्यान म्हणले . 
हे आयकून सम्राट गणमणलो आनी जे विशय समजूंक कठीण तांचेर प्रश्न 
विचारूंक फाटीफुडें सरूंक लागलो . ताका शिटूक करचे हेतान आचार्यान भंय 
जोरान थापटायली . हे पळेवन सम्राटाक दिश्टावो जालो . 

सम्राट झॉनमार्ग मानतालोच ; ताका दिश्टावो जातकच तो आचार्याक 
आदले परसय चड मान दिवंक लागलो . 

तो राजवाड्यांत आसतना शिंयाळयाच्या दिसांनी आपली तोपी आचार्याक 
वापरूंक दितालो.अंयशीं वर्साचे पिरायेचेर प्रवचन दितना आचार्याक मदींच 
लकणी येताली . 

आचार्याक विसव मेळचो म्हणून तो थंयसून कडसरतालो आनी दुसरे 
कुडींत वचून बसतालो . 

४६. नियतीच्या हातांतली बावली ? 


एकदा नोबुनागा ह्या नामनेच्या झुजाऱ्यान धा पटीन चड आशिल्ल्या 
दुस्मानाच्या सैन्याचेर घुरी घालचे थारायलें . ताका जैताची खात्री आसली पूण 
ताच्या सैनिकांक मात दुबाव आसलो . 

वाटेर वतना तो एका शिंटो मंदिरांत रावलो . आपल्या सैनिकांक आपोवन 
ताणे सांगले , “ हांव गर्भकुडीत वचून प्रार्थना करतां . भायर येतकीच एक नाणे 
घेवन आमी कुरूबावलो करूंया . बावलो पडल्यार आमकां जैत मेळटले . कुरू 
पडल्यार आमी हारतले . नियतीच्या हातांतली आमी सगळी बावली . 

नोबुनागा गर्भकुडींसून भायर सरतकीच सगल्यां मुखार ताणे पयसो घेवन 
कुरूबावलो केलो . बावलोच पडलो . सैनिकांक झगडपाक उमेद आयली . 
आनी ते जैतवंत जाले . 
झूज सोंपतकच ताच्या सेवकान म्हळे , “ नियतीचो डाव कोणाकूच बदलूंक 


" 


येना . " 


नोबुनागान ताका म्हऱ्यांत आपोवन नाणे दाखयलें आनी म्हणलें , “ हांवें 
दोन पयशे एकठांय दसोवन दोनूय वटांनी बावलोच दवरिल्लो ! " 


४७. जीव घेवप 


आचार्य गसानान आपल्या विद्यार्थ्यांक उपदेश करून म्हळे : 

" जे जीव घेवचे आड उलयतात आनी सगल्या जिवांचो प्राण वाटावंक 
सोदतात ते उजू मार्गान चलतात . किडी आनी मोनजातींचोय प्राण आमी 
वाटावंक जाय . पूण ओगी बसपी आनी मुसकां मारून वेळ होगडायतात तांचे 
कितें ? दुडूआडक्याची वाट लायतात तांचें कितें ? असल्या मनशांची कर्तुबां 
कानामनार घेवप ना हे समा न्हय . तशेंच साक्षात्कार विरयत बुद्ध मताचो 
उपदेश जो करता तांचें कितें ? तो बुद्धमताचोच जीव घेना ? " 

मा ४८. शेळो घाम 


आचार्य कसानाक एका गांवगिऱ्या वाटारांतल्या सरदाराची निमाणी क्रिया 
करूंक आपयलो . हाचे आदीं तो गिरेस्तागेर केन्नाच वचूंक नासलो . तेन्ना 
अंतक्रिया सुरू जातकच तो काचाबूल जालो आनी ताका शेळो घाम सुटलो . 

अंतक्रिया सोपोवन तो मंदिरांत येतकीच शिश्यांक आपोवन ताणें म्हणलें , 
" मंदिरांतल्या सादया जीणे कडेन आनी बडवचारांच्या जीणे कडेन म्हाका 
समदृश्टीन पळेवंक येना देखून हांव आचार्य पदाक अदयाप लायक ना . ” अशें 
म्हणून ताणें आचार्यपद सोडलें आनी तो दुसऱ्या आचार्याचो शिश्य जालो . 
आठ वर्सानी ताचो हेत सफल जातकीच तो पथून आदल्या मंदिरांत येवन 
शिश्यांक शिकोवंक लागलो . 


४ ९ . भूताक आळाबंदा हाडले 


एका मनशाची बायल खूब पिडेखोर जाली . वैजाच्या उपायांक येस मेळत 
अशी चिन्नां दिसना जाली . घरच्यांनी तिची आशा सोडिल्ली . ती स्वार्थी आनी 
खट आशिल्ली . आपल्या घोवाचो जीव ती सदांच खाताली . ताका सुखाचें एक 
उतर लेगीत ती दिनासली . मरचे आदी तिणें घोवाक म्हणलें , “ तुका सोडून 
वचचे अशें म्हाका दिसना . देखून हांव वतकीच तूं दुसरे लग्न करूं नाका ; 
जाशीत जाल्यार तुका हांव भूत जावन पिडटली . " काय दिसांनी ती भायर 
पडली . पयले तीन म्हयने घोव आपल्या सोंपिल्ल्या बायलेचे इत्सेन चल्लो पूण 
दीस कोणा खातीर रावतात ? काय दिसांनी तो दुसरे बायलेच्या मोगांत पडलो 
आनी रोखडीच तांची मुदीय जाली . 

मुदी जाता म्हण्टासर दादल्याक दर रातीक एक भूत दिसूक लागले . दिल्ले 
उतर राखलें ना म्हूण ताका बोल लावंक लागले . ताच्या मनांत कितें चल्लां हे 
जुस्त तें वळखतालें . तो आपले मोगिके लागी कितें उलयता तें ताका 

सांगतालें . आनी ताणें तिका भेटयल्ल्या वस्तींची सारकी विसकटावणी करतालें . 
हे आयकून ताका भूताची तिडक मारची आनी आपली पयली बायल मेले 
उपरान्तय आपणांक सोडिना म्हूण तो बेजार जायी . काय दिसांनी ह्या हुस्क्यान 
ताची न्हिदय गेली . ताका सुकतडो लागलो . चिंतेन ताचे दोळे खोल भीतर गेले . 
ताचे पोले बसले . आनी तो सामको कासावीस जावंक लागलो . ताची नेरवां 
चाळवली आनी तो पिसंतरा वरी जालो . ताची दशा पळेवन घरच्यांनी आनी 
इश्टानी शेजारच्या गांवांतल्या एका जाण्टया हुन आचार्याची बुदमत ताका 
घेवंक लायली . रोखडोच तो ताचे भेटेक तयार जालो . 

ताची खबर आयकून आचार्यान म्हणलें , “ तुजी सोंपिल्ली बायल तुका भूत 
जावन पिडटा . तुजे मोगीकेक तूं जें सांगता आनी जी भेटवस्त दिता तें ताका 
कळटा . खरेंच तें भूत शिटूक आसा . तुका ताजी तोखणाय दिसूक फावो . पूण 
फुडले पावटीं तें तुका दिसतकच तूं ताचे कडेन वाणपण कर . ताजे पासून तुका 
कांयच लिपोवंक जायना . देखून ताणें तुज्या एका प्रश्नाची सारकी जाप दिल्यार 
तुजी तुजे मोगी लागी जाल्ली मुदी मोडटा अशें ताका सांग . ” “ भूत दिश्टी 
पडटकच कसलो प्रश्न ताका विचारूं ? ” ताणें विचारलें . आचार्यान जाप 
दिवन म्हणलें , “ तूं न्हिदूंक वतना मूठ भर सोयाबियो घे आनी तुजे मुठीत 
कितल्यो सोयाबियो आसात तें भूताक सांगूक लाय . ताका सारकें सांगूक 
आयलेंना जाल्यार हे भूत म्हणजे तुज्या मनाचे खेळ हे 

तुज्या मनाचे खेळ हे तुका कळटले . आनी 
फुडाराक तें तुका केन्नाच पिडचेना . ' 

दुसरे राती भूत दिसतकच ताणें भूताची तुस्त करून म्हणलें , “ तूं चतूर 
आसा . तुका सगळे कळटा हातूंत दुबावच ना . तूं म्हज्या एकाच प्रश्नाची जाप 
दिल्यार हांव म्हजी जाल्ली मुदी मोडटा . 

भूतान म्हळे , “ आयज हुन आचार्या सरी बुदमत घेवंक वचूंक नासलो ? " 
ताणे म्हणलें , “ हय बाये हांव गेल्लो . म्हजे मुठीत सोयाबियो आसात त्यो 
कितल्यो तें सांग पळेवया ? " 

ताच्या प्रश्नाची जाप दिवचे पयलींच भूत थंयसून पसार जालें . 


" 

५०. सम्राटाची भुरगी 


यामाओका जपानी सम्राटाचो गुरू आसलो . तरसादीच्या खेळांत तो 
फिशाल आसलो . ऑनचोय ताणें खोलायेन अभ्यास केल्लो . ताच्या घराची दारां 
गावांतल्या वाळेस आनी तवनास भुरग्यांक सदांच उकती आसली . तो 
दिसपटें एकच वस्त्र न्हेसतालो . तागेर येवपी भुरगे ताची मुस्तायकी नाच्च 
करताले . 

ताची दशा पळेवन सम्राटान ताका नव्या भेसाक दुडू दिले पूण पथून जेन्नां 
तो ताच्या सम्राटा सरी गेलो तेन्नां ताच्या आंगार पोरणींच वस्त्रां आसली . 

“ यामाओका तुजी नवी मुस्तायकी खंय गेली ? ” सम्राटान विचारले . 
“ सम्राटाच्या भुरग्यांक ती हांवें वाटली . ” यामाओकान जाप दिली . 


५१. तूं कितें करता ? तूं कितें म्हणटा ? 


जाण्टो जातकीच झॉन आचार्य मुनानान आपलो वारस म्हूण सोजूक 
वेंचिल्लो . दीक्षान्त सुवाळ्या उपरान्त आपले कुडीत आपोवन ताणें ताका 
म्हणलें , “ सोजू हांव आतां थकला . म्हजी शिकवण फुडें व्हरपी तूं म्हजो 
एकलोच शिश्य हें हांव जाणां . हो ग्रंथ घे . एका फाटल्यान एक अश्या 
आचार्यांच्या सात पिळग्यां उपरान्त म्हाका तो मेळळा . हांवेंय म्हजे समजणीन 
जायत्या नव्या विचारांची भर तातूंत घाल्या . म्हजो वारस म्हणून नेमिल्ल्याची 
निशाणी म्हूण हो ग्रंथ तुका भेटयता . सोजून म्हणलें , “ हो ग्रंथ इतलो 
मोलादीक जाल्यार तो तुजेशींच दवर . हांव आजवेर सगली विद्या बरपा विरयत 
तुज्या मुखांतल्यानच शिकलां आनी पूर्ण समाधानी आसां . 

" हें हांव जाणां . तरीय ह्या ग्रंथाची परंपरा व्हड आसा . सात पिळग्यां 
उपरान्त तो म्हाका फावो जाला . तूं म्हजो आठवो वारस . तुवे ह्या मंदिरांत जी 
विद्या घेतल्या ताची कुरू म्हणून हो ग्रंथ तुजेशी जतनायेन दवर . ” अशें म्हणून 


" 


आचार्यान मुनानानाक तो ग्रंथ दिलो . 

शी पडिल्ल्यान ते दोगय उबेखातीर शेगडेच्या धगाक बशिल्ले . सोजूच्या 
हातांत ग्रंथ पडना फुडें ताणें तो शेगडेंतल्या धगधगीत कोळशांचेर उडयलो . 
ताका असल्या मोलादीक वस्तुंचो मातूय सोंस नासलो . आनी असल्या 
लटक्या आचारांत तो मातूय विश्वास दवरिनासलो . 

हे पळेवन मुनानाक शिट्ट जालें . तो केन्नाच इतलो खुबूंक नासलो . 
सोजूचेर आडून ताणें म्हळे , “ तुवें हें कितें केलें ? " 

सोजून आडून ताका परतें विचारले , “ तुवे कितें म्हणलें ? 


५२. हॅनचो एकच सूर 


आचार्य काकुआ सम्राटाचे भेटेक वचून आयले उपरान्त नाच्च जालो . 
ताचें कितें जालें आनी तो खंय गेलो हे कोणाकूच कळ्ळे ना . चीन देशांत 
वचून ऑन मार्ग शिकपी तो पयलोच जपानी आचार्य आसलो . पूण ताणे 
आपल्या बासरेंतसून काडिल्ल्या एका सूरा बगर तो चीन देशांत ऑन 
शिकिल्ल्याची कांयच निशाणी ना . देखून जपानांतल्या  ॉन मार्गाच्या 
इतिहासांत ताची कोण चड याद काडिना . 

चीन देशाक भेट दितकच काकुआन बुद्धमत आपणायलें . थंय रावतना 
ताणें चड भोंवडीय केली ना . ताका एकटुकें रावप खूब आवडटालें . सदांच 
पयसुल्या दोंगरी वाटारांत तो राव आनी चडसो वेळ ध्यानस्थ बस . लोकांनी 
ताका उपदेस करूंक लायल्यार तो खूब थोडी उतरां उलयी . आनी मागीर 
थंयसून कडसरतालो . देखून तो लोकांक चडसो दिश्टी पडनासलो . 

जपानांत पथून येतकच ताची किर्ती जपानी सम्राटाच्या कानार पावली . 
आपणांक आनी आपले प्रजेक बोध जावंचो म्हूण ताणें एक दीस आचार्याक 
आपले राजवाड्यांत प्रवचन दिवंक आपयलो . 

आचार्य आयलो आनी मुकाटयान सम्राटा मुखार उबो रावलो . ताणें 


आपल्या झग्यांतल्यान एक बांसरी काडली आनी तातुंतल्यान फक्त एकच सूर 
काडलो . 

नमळायेन कमर बागोवन ताणें नमन केलें आनी थंयसून भायर सरून तो 
नाच्च जालो . तो परतो लोकांक दिसलोच ना . 


५३. दुशण खालें 


हुन आचार्य फुगाय आनी ताच्या शिश्यांची जेवणाची तयारी करूंक एक 
दीस रांदप्याक बरोच कळाव लागलो . रांदपी ताकतीकेन पोरसांत गेल्लो आनी 
आपल्या कोयतुलेन भाजीपालो कचाकच कापून ताणें सूप केलो . रांदचे 
गडबडीत भाजयां वांगडाच एका सोरपाचोय कुडको सूपांत पडला हे ताच्या 
लक्षांत लेगीत आयलेंना . 

शिश्यांनी हाचे आदी इतलो रूचीक आनी सूरबूस सूप केन्नाच चाखूक 
नासलो . पूण जेन्ना आचार्याक आपल्या वाटयेंत सोरपाचीच तकली मेळळी 
तेन्नां ताणें रांदप्याक ती दाखोवन विचारलें , “ हें कितें ? " 

" सायबा , देव तुजें बरें करूं ” अशें म्हणून रांदप्यान ती घेवन मट्ट करून 
गिळळी . 


५४. संवसारांतली सगल्यांत मोलादीक वस्त . 


" 


एका विद्यार्थ्यान आचार्य सोझानाक एकदां विचारले , 
“ संवसारांतली सगल्यांत मोलादीक वस्त खंयची ? " 
आचार्यान जाप दिवन म्हळे , “ मेल्ल्या मांजराची तकली . ' 
“ मेल्ल्या मांजराची तकली सगल्यात मोलादीक वस्तू कित्याक ? ' 
विद्यार्थ्यान विचारलें . 
आचार्यान म्हळे , “ कोणाकूच तिचे मोल करूंक येना देखून . ” 

५५. मौनाचो प्रयोग 


जपानांत  ॉन मार्ग पावचे आदीं तेरनाय मार्गाचे विद्यार्थी ध्यानाचो अभ्यास 
करताले . तातुंतले चौग जीवाभावाचे इश्ट आसले . तांणी एकदां एक सप्तक 
भर मौन पाळचें थारायलें . 

पयल्या दिसा चौगूय ओगी आसले . तांचे मौन सुम्हुर्तार सुरू जाल्ले . पूण 
दुसऱ्या दिसा राती पेटयल्ले तेलाचे दिवे मंद जाल्ले पळेवन एकटयान सेवकाक 
म्हळे , “ दिव्यांत तेल घाल . ” हे आयकून अजापीत जावन दुसऱ्यान म्हळे , 
“ आमी एकय उतर काडूंक जायना . ” रोखडेंच तिसऱ्यान म्हळे , “ तुमी दोगूय 
मूर्ख . तुमी कित्याक उलयले ? " 

चौथो रावं नज जावन आरडलो , “ हांव एकटोच आजून मेरेन उलोवंक 
नासलों . ' 


" 


५६. बोंडेर सरदार 


" 


आचार्य दायगू आनी आचार्य गुडो हांकां एका गिरेस्त सरदारान आपलेगेर 
आपयले . ताच्या दारांत पावतकच आचार्य गुडोन म्हळे , “ तूं शाणो 
आशिल्ल्यान तुका  ॉन शिकची सभावीक उमळशीक आसा . 

हे आयकून आचार्य दायगून म्हणलें , “ तुज्या उलोवपांत कसलोच ताळतंत्र 
ना . हो मनीस बोंडेर . तूं ताका चण्याच्या झाडार कित्याक चडयता ? तो एक 
सरदार जायत पूण  ॉन विशीं तो काळोखांत आसा . " 

सरदारान आचार्य गुडोक मंदीर बांदून दिवचें बदला तें आचार्य दायगूक 
दिलें . आनी तो ताचो शिश्य जालो . 

५७. धा साक्षात्कारी वारस 


ॉनचे विद्यार्थी आचार्यान जीव घेतल्यार पासून ताचेच सरीं शिकतले असो 
सोपूत घेतात . ह्या विधी वेळार ते आपले बोट कापून ह्या विधीचेर आपल्या 
रक्ताचो शिक्को मारतात . हालींसराक हो विधी फक्त एक उपचार जाला आनी 
देखून आचार्य एकिडोच्या हातांतसून मेल्ल्या ताच्या एका शिश्याक 
हुतात्म्यावरी लेखतात . 

आचार्य एकिडो जमदग्नीचो अवतार आसलो . ताचे शिश्य ताका थर्त 
भियेताले . एक दीस ताचो एक शिश्य वरां दाखोवपी घंटा मारपाचे झुटयेर 
आसलो . पूण घंटा मारतना ताचें लक्ष एके देखणे चलयेचेर गेल्ल्यान ताणें 
मारिल्ल्यो वरांच्यो घांटी चुकल्यो . ह्याच वेळार एकिडो ताचे फाटल्यान उबो 
आसलो . एकिडोन रागान ताचे तकलेर आपलो दांडो घालो आनी त्या 
धपक्यान शिश्याचो जीव गेलो . 

ही खबर आयकून शिश्याचो बापूय तडक आचार्या सरीं गेलो . आचार्याचो 
अन्याय दिसचे बदला बापायन ताची कडक शिस्त वाखाणली . एकिडोय 
आपलो शिश्य आपले सरी वावुरता अशे तरेन वागतालो . 

हे घडणुके उपरान्त ताणें धा साक्षात्कारी शिश्य तयार केले . ही गजाल 
खरेंच तुस्त करी सारकी . 

५८. खरो बदल 


रियोकानान आपली सगळी जीणच ऑनच्या अभ्यासाक ओपिल्ली . ताचो 
पुतणयो ताच्या भाटबेसांची उस्तवारी करतालो . तो फोल्गी आनी फेस्तोजी 
आसलो . घरच्या जाण्टयांचेंय तो कांयच कानामनार घेनासलो . रिओकानचो 
दुडू आडको एके गेयशेचेर मोडटालो . 

ताचो पुतणयो बेंसांची वाट लायता हे पळेवन घरच्यांनी रियोकाना कडेन 
कागाळ केली आनी ताका हे गजालींत लक्ष घालूक सांगलें . 

रियोकान खूप दिसांची भोवंडी करून अखेर आपल्या घरा पावलो . तो खूब 
वर्त्यांनी मेळिल्ल्यान पुतणयाकय खोशी जाली . ताणें ताका रातचो रावपाचो 
आग्रो केलो . 

रियोकानान रातभर ध्यानस्थ बसलो . सकाळी वतना ताणे आपल्या 
पुतणयाक म्हळे , “ हांव जाण्टो जाला . म्हजे हात थरथरतात . म्हज्या तणाच्या 
मोच्याच्यो दोरयो बांदपाक म्हाका मदत करशीत ? ” पुतण्यान दोरयो बांदल्यों . 
" देव तुजे बरें करूं . ” ताणें म्हळे , हे पळे , मनीस दिसानदीस पिरायेन 
जाण्टो जाता आनी कायेन भागता . तूं तुजी बरी जतनाय घे . ” सांगून तो 
भायर सरलो . ताणें गेयशेची वा घरच्यांचे कागाळेची सुलूसय ताका 
लायलीना . पूण त्या खिणा सावन पुतण्यान आपले जिणेचे पान पर्थिलें . 


५ ९ . तिडक 


" 


एका  ॉन शिकपी विद्यार्थ्यान आचार्य बानके सरी वचून म्हळे , “ गुरूजी 
हांव संतापी . आयिल्ली तिडक म्हाका कशीच आळाबंदा येना . हाचेर उपाय 
सांग . " 

बानकेन म्हळे , “ तुका एक विचित्र बादा जाल्या . तुका कितें जाता तें 
पळेवया . " 
आतांच तुका 

ती दाखोवंक येवची ना . विद्यार्थ्यान म्हळे , “ तूं म्हाका ती 
केन्ना दाखयशीत ? " बानकेन विचारले . “ ती अवचीत उपासता , ” विद्यार्थ्यान 
जाप दिली . “ अशें जाल्यार हो तुजो खरो सभाव न्हय . तो तसो आशिल्लो 
जाल्यार तुका तो जाय तेन्ना दाखोवंक येवपाचो . तुज्या जल्मावेळार तो नासलो 
आनी तुज्या आवय बापायनय तो तुका दिवंक ना . हे सारकें चींत आनी मागीर 
पळे . ” 

६०. खरी उदरगत 


आचार्य सेनगायक एक गिरेस्त मनीस मेळूक गेलो . आपल्या कुटुंबाची 
भरभराट जावंची म्हणून एक रायस ताका बरोवंक सांगलो . ताच्या फुडल्या 
पिळग्यांकय हो रायस एक मोलादीक यादस्तीक म्हण दवरूंक येतलो अशें 
ताणे सांगलें . 

आचार्यान एक व्हडलो कागद हाडूंक लायलो . ताणें ताचेर उतरां चित्रायली 
ती अशी : “ बापूय मरतलो , पूत मरतलो , नातू मरतलो . ” हे वाचून गिरेस्ताक 
जाळ मारलो . “ म्हज्या कुटुंबाचे धादोसकाये खातीर चार उतरां तुमकां हांवें 
बरोवंक लायिल्ली . तुमी म्हजी फकांडां कित्याक केलीं ? ” ताणें म्हणलें . 

आचार्यान जाप दिली आनी म्हणलें , “ तुजी फकांडां करचेलो म्हजो 
मुळीच हेत ना . तुज्या आदीं तुजो पूत गेल्यार तू चड दुख्खी जातलो . तुजो 
नातू तुज्या पूता पयलीं गेल्यार तुमी दोगय दुख्खांत बुडटले . तुज्या कुटूंबाच्यो 
पिळग्यां फाटसून पिळग्यो हांवें सांगिल्ल्या क्रमान गेल्यो तरच तें सभावीक 
आनी खोसदिणें जातलें . तुज्या कुटुंबाची उदरगत हातूंतच आसा अशें म्हाका 
दिसता . ' 


" 


६१. उदकाचो थेंबो 


आचार्य गिसानान आपल्या एका ल्हान पिरायेच्या शिश्याक कळसुली भर 
थंड उदक हून उदकाचे बालदेंत रकोवंक लावन तें धगमोडें करूंक लायलें . 
शिश्यान उदक हाडून बालदेंत रकयलें आनी उदक दुगद्गीत जातकीच उरिल्ले 
उदक भुंयेंर उडयलें . 

" आरे पिशा ! ” आचार्यान म्हळे , “ तुवें उरिल्ले उदक रूखांक आनी झोंपांक 
कित्याक शिंपलें ना ? ह्या मंदिरांत उदकाचो एक थेंबो पासून वाट लावपाचो 
तुका हक्क ना . 

ह्या शिश्याक एका खिणांत हॅन मार्गाचो दिश्टावो जालो . मागीर ताणें 
आपले नाव बदलून तेकीसुओ हे नांव घेतले . तेकीसुओ म्हळयार उदकाचो 


बो . 


६२. धुपाडे 


नागासाकी नगरांतली कामे ही जपानांतली व्हडा नामनेची कलाकार 
आसली . ती पितूळचे ओतकाम करताली . तिणे केल्ली धुपाड्डी नदरेंत भरताली . 
ती व्हड कलाकृती अशें जाणकार लेखताले . देखून ती देवाचे वा चापानाचे 
कुडीत दवरून लोक ते कलाकृतीचो भोवमान करी . 

कामेचो बापूय लेगीत एक व्हड कलाकार आसलो . ताणेच आपली कला 
तिका शिकयल्ली . ती मनस्वी स्वभावाची बायल आसली . तिचे चलणूकेंत 
धरबंद नासलो . तिचो संबंध जायत्या दादल्यांकडे येतालो . ती रंगेल तशी 
वेसनीय आसली . तिका विडयेचें आनी सोऱ्याचें वेसन आसलें . तिच्या हातांत 
दुडू येतकीच कवी , कलाकार , गवय , मेस्त असल्यांक एकठांय करून ती 
फेस्तां फुलयताली . असल्या मेळयांतसूनच आपणांक स्फुर्त मेळटा आनी 
धुपाड्डयाच्यो तरेकवार आकृतायो सुचतात अशें ती म्हणटाली . . 

पूण ती घाळ आशिल्ली . उतराक ती फाल्स आसली . सांगिल्ल्या वेळार ती 
धुपाड्डी तयार करून दिनासली . पूण तिणे केल्लें धुपाडे मात व्हड कलाकृती 
थारताली . जायत्या गिरेस्तांच्या घरांनी तें पळेवंक मेळटालें आनी त्या 
घरांतल्या शीलवंत बायलांकय तें खूब मानवतालें . 

नागासाकीच्या नगराध्यक्षान एकदां कामेक एक धुपाडे करून दिवची गळ 
घाली . स म्हयने जावनय तिणे आपल्या कामाक हात लावंक नासलो . 
नगराध्यक्षाक बढती मेळून तो भायल्या गावांक गेल्लो . थंयसून येतकच तो 
तिका कामाची ताकतीक करूंक लागलो . 

अखेर तिका स्फुर्ती मेळटकच तिणें धुपाड्डे करपाक आरंब केलो . तयार 

जाल्ले धुपाडे तिणें मेजार दवरलें . आनी खूब वेळ ती ताका नियाळूक लागली . 
नियाळटनां ती मदीं मदीं सोऱ्याचे घोंट घेताली . आनी सीगाराचे झुरकेय 
मारताली . अखेरेक तिणें एक तुतयो हाडूक लायलो आनी धुपाड्डयाचेर धपके 
मारून तिणें ताची चंदड केली . ते तिच्या मनासारकें उतरूंक नासलें . 

जा 

६३. खरें विस्मीत 

आचार्य बानके स्यूमन मंदिरांत प्रवचन करतना गिंशू पंथाचो एक पुरोयत 
तांचेशी चर्चा करूंक आयलो . बुद्धाच्या नांवाचो जप केल्यारच मनशाक 
निर्वाण मेळटा अशें त्या पुरयताचे मत आसलें . बानकेच्या प्रवचनांक गर्दी 
जाता तें पळेवन ताका जाळ मारताले . 

पुरोयत मंदिरांत आयलो तेन्नां थंय आचार्य बानके प्रवचन करतालो . 
पुरोयतान थंय येतकच खूब बोवाळ घालो देखून बानकेक आपलें प्रवचन 
थांबोवन कसली धुमशेणां चल्ल्यांत हाची चवकशी केली . 

आमच्या धर्म संस्थापकाक खूब चमत्कार करूंक येताले . बुद्ध पिशोल 
घेवन न्हंयचे आलतडी राव आनी ताचो सेवक कागद घेवन पलतडी रावताले . 
मागीर बुद्ध पिशालान हवेतच अमिडाचे पवित्र नांव बरयतालो आनी ते नांव 
पलतडी कागदाचेर उदेतालें . तुका असलो चमत्कार करूंक येता ? ” पुरोयतान 
म्हणले . 

बानकेन ताची फकांडा करून म्हणलें , “ तुजो कोलोय असले चमत्कार 
करीत . पण असली विस्मितां म्हळयार झॉन न्हय . हांव भूक लागतकच जेवतां . 
तानसोर लागतकच पियेतां . होच हांव चमत्कार मानतां . " 

६४. तूं न्हिदल्यार बरो 


मंदिराचो मुखेल आचार्य तेकीसुई भायर पडचे आदीं तीन दीसां पयलीं 
आचार्य गसान ताका जाप दिवंक गेल्लो . आचार्य गसानाक ताणें आपलो वारस 
म्हणून वेंचिल्लो . काय दिसां पयलीं तांचे मंदीर उज्याचे भकीक पडिल्ले आनी 
गसान ते परतून बांदच्या वावरांत गुल्ल आसलो . तेकीसुईन ताका विचारले , 
" मंदीर तयार जातकच तुवे कितें करचें थारायला ? " 
गसानान म्हणलें , “ तुमी बरे जातकच तुमी थंय प्रवचन दिवचें . " 
आचार्यान म्हणलें , “ ते म्हणसर हांव वांचलो ना जाल्यार ? " 

“ उक्तावणाच्या दबाज्याक आमी दुसऱ्या आचार्याक आपयतले , " 
गसानान जाप दिली . 

“ तुमकां कोणूच मेळळो ना जाल्यार ? " आचार्यान विचारलें . 

भीड मुरवत दवरनासतना गसानान म्हणलें , “ असले फालतू प्रश्न तूं 
विचारूं नाका . तूं न्हिदल्यार बरें जातलें . " 


६५. अस्तित्वांत कांयच ना 


यामाओका हो एक तरणाटो विद्यार्थी झॉनचो अभ्यास करूंक जायत्या 
आचार्यां सरी गेलो . अखेर तो गोकाकू गांवांतल्या श्वोकुओन ह्या आचार्यां सरी 
पावलो . 

आपली ऑन मार्गांतली तयारी दाखोवंचे हेतान ताणें म्हळे , “ मन , भगवान 
बुद्ध आनी नाशिवंत जीव हांकां तशें पळेवंक गेल्यार अस्तित्वच ना . हे 
सृश्टीचो खरो गूण म्हळयार रितेंपण जातूंत साक्षात्कार ना , भ्रम ना , साधुत्व 
ना , बाबतपण ना . कोणाकच उपदेश दिवंचो नासता आनी कोणा कडसून तो 
घेवंचोय नासता . ” ताचें उलोवप शांत चित्तान आयकतना आचार्य कोंडया 
पासून केल्ल्या व्हडले चिलीमेचे झुरके घेतालो . ताणें अवचीत ती 

यामाओकाचे तकलेर आपटिली . यामाओकाक जाळ मारले . “ कायच 
अस्तित्वात ना जाल्यार तुजो राग खंयच्यान उप्रासलो ? " आचार्यान मुमुरखें 
हांसत ताका विचारलें . 

६६. खरे इश्ट 


चीन देशांत पुर्विल्ल्या काळांत दोन इश्ट आसले . एकलो फिशाल सारंगी 
वादक आनी दुसरो रसिक आयकुपी आसलो . 

जेन्ना एकलो दोंगराचेर आदारिल्लो राग वाजयतालो वा गाणे म्हण्टालो तेन्ना 
ताचो इश्ट म्हणटालो , “ म्हाका दोंगरच दिश्टी पडटा . ” जेन्ना इश्ट उदकाचेर 
आदारिल्लो राग वाजयतालो , ताचो इश्ट म्हणटालो , " व्हाळाचो खळखळच 
म्हाका आयकूक येता . ” 

ताचो रसिक मित्र अकस्मात भायर पडलो . सारंगी वादकाक आकांताचो 
धक्को बसलो आनी ताणें आपल्या सारंगीच्यो तारोच कातरल्यो . पथून केन्नाच 
ताणें सारंगीक हात लायलो ना . तेन्ना सावन सारंगीच्यो कातरिल्ल्यो तारो दाट 
इश्टागतीचे प्रतीक म्हूण चीनी लोक मानतात . 


६७. साक्षात बुद्ध आनी ठवय 


हुन आचार्य आपल्या शिश्यांक खाजगी उपदेश एकांतांत दितात . तेन्ना 
हेरांनी थंय रावचें नासता . केनीन मंदिराचो आचार्य मोकुरायाक वेपारी आनी 
पत्रकार हांचे इतलीच आपल्या शिश्यांय कडेन उलोवपाक खोस दिसताली . 
ताचे भेटेक केन्नाय एक हेंगाडी ठवय येतालो . तो आचार्याक आचरट प्रश्न 
विचारी आनी मागीर तो चा घेवन घरा वतालो . 

एकदां तो ठवय आचार्यां सरी आसतना एक शिश्य खाजगी उपदेश घेवंक 
आयलो . देखून ठवयाक ताणे दुसरें कुडीत वचूंक सांगलें . 
ठवयान म्हणलें , “ पाशाणी बुद्धाच्यो मूर्ती लेगीत तांच्या दर्शनाक येवपी 


एकटयाय भक्ताक वचूंक सांगिनात . तूं तर साक्षात बुद्ध . तूं म्हाका भायर 
वचूंक कित्याक सांगता ? ” आचार्य शिश्याक घेवन आपुणूच भायर गेलो . 


६८. तीन तरांचे शिश्य 


ॉन आचार्य गेतान ताकुगावाचे मुस्तीत जावन गेलो . ताणें म्हणिल् आसाः 
' कुल्ली तीन तरांचे शिश्य आसतात . जे दुसऱ्यांक  ॉनचो उपदेश करतात , 

, जे 
जतनाय घेतात आनी जे तांदळांसाक आनी कपडे लावंचे खुंटये वरी 


आसतात . 


आचार्य गसानान होच विचार दुसरे भशेन सांगला . गसान आचार्य 
तेकुसुओ सरी शिकतालो . तेकुसुओक सगले शिश्य थर्त भियेताले . केन्ना केन्ना 
तांकां लडोय घाली देखून खूब शिश्य ताका सोडून वताले . गसान मात ताचेशी 
अखेर मेरेन रावलो . गसानान म्हणलें , “ बाबत शिश्य आचार्याच्या व्हडपणाचो 
लाव घेतात . बरो शिश्य दयावंत आचार्यांक तोखेता आनी उत्तम शिश्य 
आचार्याची देख घेवन चलणूकेन घटमूट जाता . " 


६ ९ . चीनी कविता कशी बरोवची 


एकदा एका नांवादीक जपानी कवीक चीनी कविता कशी बरयतात हे कोणे 
विचारलें . ताणें म्हणलें , “ खुबदां चिनी कविता चार वळींची आसता . पयली 
वळ विशयाची सुरवात करता . दुसरी वळ ह्याच विशयाची विसकावणी करता . 
आनी चवथी वळ पयल्या तिनय वळींचे विशय एकठांय गुंथता . " 

ताणे मागीर एक जपानी पद गायले . त्या पदान चिनी कविता कशी हे 
देखीक दाखयल्ले . 

एका वेपाऱ्याच्यो दोगी धुवो त्यो कियोटोंत रावपी 
वीस वर्साचे पिरायेची धूव व्हडली , अठरा वर्त्यांची धाकली 

घडये मारीत आपले तारसादीन कोणूय झुजारी 
पूण ह्यो दोगी घेती जीव आपल्या दोळ्यांनी . 


७०. झॉन संवाद 


जपानांतले झॉन आचार्य आपल्या ल्हान पिरायेच्या शिश्यांक विचार 
उक्तावपाचे शिक्षण दितात . एकमेकांच्या शेजारा आशिल्ल्या दोन ऑन 
मंदिरांनी दोन लापीट शिश्य शिकताले . दर दिसा सकाळच्या पारार बाजारांत 
वतना ते एकमेकांक मेळटाले . 

" तूं खंय वता ? ” एकल्यान विचारलें . 

“ म्हजे पाय व्हरतात थंय . ” दुसऱ्यान जाप दिली . ही जाप आयकून पयलो 
शिश्य गोंदळ्ळो . आपल्या गुरू सरी वचून ताणें घडिल्ली गजाल सांगली . 

गुरून म्हणलें , “ तो भुरगो फाल्या मेळटकच होच प्रस्न ताका विचार . 
मागीर ताका विचार तुका पायच नासले जाल्यार तूं खंय वतलो ? तो खात्रीन 


" 


बुद्द शिकतलो . ' 


दुसऱ्या दिसा ते दोगय पथून मेळ्ळे . पयल्या भुरग्यान विचारले , “ तूं खंय 


वता ? " 

दुसऱ्यान जाप दिली , “ वाव जे वटेन सुटला ते वटेन . ' 

पथून पयलो भुरगो गोंदळ्ळो . गुरू सरी वतकच गुरून म्हणलें , “ वावच 
जर नासलो जाल्यार तूं खंय वतलो ? अशें फाल्यां ताका विचार . ' 

तिसरे खेपेक ते दोगय पथून मेळ्ळे . “ तूं खंय वता ? ” पयल्या भुरग्यान 
विचारलें . 

" हाव भाजी हाडूंक बाजारांत वतां , ” दुसऱ्यान जाप दिली . 

७१. कश्ट ना , अन्न ना 


चीन देशांतलो आचार्य ह्याकुज्यो अंयशीं वर्साचे पिरायेचेर लेगीत आपल्या 
शिश्यां वांगडा काम करी . कसल्याच वावराक तो फाटीं सर नासलो . बागेची 
उस्तवारी करप आनी रूखाच्यो वाडिल्ल्यो खांदयो बेणावप असलींच कामां 
तो करी . 

आपल्या जिवाक तो खूप कश्टायता हे पळेवन ताच्या शिश्यांक खूप वायट 
दिसतालें . पूण सांगल्यार तो आयकुचो ना देखून ताची आवतांच तांणी 
लिपयलीं . 

दुसऱ्या दिसा आचार्यांक हे कळटकच ताणें त्या दिसा अन्नाचो गोटोय 
खालो ना . ताची आवतां ताका मेळ्ळीं नांत म्हूण ताणें आनीक दोन दीस 
उपास केलो . 

भुरग्यांचेर कलकल आयलो . “ आमी ताची आवतां लिपयल्यांत देखून 
आचार्य आमचेर रागार जाला जातलो . ती जाग्यार व्हरून दवरल्यार बरी . ' 
ताच्या शिश्यांनी म्हणळे . 

आवतां हातांत पडटकच आचार्य रोखडोच वावराक लागलो आनी त्या 
दिसा तो समाधानान जेवलोय बी . सांजेच्या प्रवचनांत ताणें म्हळे , “ कश्ट ना , 


" 


अन्न ना . 


७२. माचो वेळ पाविल्लो 


आचार्य इक्क्यू लहानपणा सावन खूब लापीट आसलो . ताच्या गुरू लागी 
एक खूब पोरणें आनी मोलादीक कॉप आसलें . एक दीस इक्क्यून ते फोडलें 
आनी मागीर तो सामको काचाबूल जालो . म्हणटासर गुरूची पावलां ताच्या 
कानार पडली आनी फुटिल्ल्या कोपाचे कुडके ताणें आपल्या फाटसून 


लिपयले . 

गुरू म्हऱ्यांत येतकच ताणें विचारले , “ मनशाक मर्ण कित्याक येता ? " 

“ तें सामकें सभावीक . मर्ण कोणाक चुकला ? वेळ पावतकीच मनीस 
सोंपतलोच . ' 

इक्क्यून ताका फुटिल्ल्या कोपाचे कुडके दाखोवन म्हळे , “ तुज्या कॉपाचो 
वेळ पाविल्लो . ' 


" 


७३. निमाणे थापट 


" 


तानजेन ल्हानपणा सावन आचार्य सेनगाय सरी शिकतालो . वीस वर्साचो 
जातकच हेर आचार्यां सरी वचून आपणे आजवेर शिकिल् शास्त्र पारखूचें अशें 
ताणे येवजिलें . ही गजाल आचार्या कडेन काडिल्ले खेपे आचार्य ताचे तकलेचेर 
एक थापट मारी . 

अखेर ताणें आपल्या व्हडल्या भावाक आचार्याचे मन बदलावपाक फुडे 
काडलो . आचार्या सरीं वचून ताणे परवानगी हाडली . घरा येवन ताणे 
तानजेनाक म्हणलें , “ तुजो वचपाचो बेत नक्की कर . आतां तुका बेगोबेग 
यात्रेक वचूक हरकत ना . 

निरोप घेवंक तानजेन आचार्या सरी गेलो आनी परवानगी दिली म्हणून 
आचार्याचे उपकार आठयले . आचार्यान ताचे तकलेर पथून थापट मारले . 

निर्शवन तानजेनान घडिल्ली गजाल भावाक सांगली . भावान म्हणलें , “ कितें 
जालें ? परवानगी दिवनय ताणें आपलो बेत कित्याक बदललो ? हे समा न्हय . 
आचार्याक विचारतां . ” 

भाव आचार्याक मेळटकच ताणें म्हणलें , ताका दिल्ली परवानगी हांवें खंय 
फाटी घेतल्या ? फकत निमाणे पावटीं ताचे तकलेर थापट मारचें आसलें तें 
मारून घेतले . हाचे फुडें तें म्हाका मारूंक मेळचे ना . तो पथून हांगा येतलो 
तेन्ना ताका दिश्टावो जाल्लो आसतलो . मागीर तो व्हड मनीस जातलो . 

७४. लाटणेचो ऑन 


आचार्य हाकुअीन आपल्या शिश्यां कडेन एके जाण्टेलेचे झॉन विशींच्या 
जाणविकायेची सदांच तोखणाय करी . ती म्हातारी एक च्यायेचें दुकान 
चलयताली . शिश्यांक आचार्याची ही वाखाणणी खरीच दिसनासली . देखून 
संद मेळता तेन्ना तिचें गिन्यान पारखुपाक ते तिच्या दुकानार वताले . 

म्हातारी भुल्क पळेतकच तांचो हेत वळखताली . च्या पियेंवक 
आयिल्ल्याची ती मायेन उठबस करी . पूण आपली परिक्षा घेवंक आयिल्ल्यांक 
ती भितरल्या कुडीत आपोवन पडदया फाटल्यान व्हरताली . भितर सरिल्ल्या 
खिणांक ती तांकां हातांतल्या लाटण्यान लडो घाली . धांतले पांच पावटीं तांकां 
तो चुकोवंक ये नासलो . 


७५. काणयो सांगण्याचो ऑन 


एनको एक फामाद काणयो सांगपी आसलो . तो मोगाच्यो काणयो सांगतना 
आयकुप्यांची काळजां उचंबळ जाताली . तो झुजाच्यो काणयो सांगतना 
आयकुप्यांक आपूण झुजामळाचेरच आशिल्ले वरी दिसतालें . 

एक दीस एनको यामाओका सरी गेल्लो . यामाओका सामको संवसारी मनीस 
आसलो . पूण  ॉन मार्गाचे साधनेंत तो उंचेल्या पांवडयाचेर पाविल्लो . 

ताणें एनकोक म्हणलें , “ काणयो सांगपांत तूं खांपो . ह्या देशांत तुजो हात 
धरपी कोणूच ना अशें हांवें आयकला . तूं काणयो सांगतना आयकुप्यांच्यो 
हांसून मुड्डयो पडटात आनी जाय तेन्नां तूं तांच्या दोळयांतसून दुकांच्यो झरी 
व्हांवयता . म्हजे खूब आवडीची ‘ दाळमी भुरगो ' ही काणी म्हाका आयकनशी 
दिसल्या . म्हजी आवय हांव ल्हान आसतना म्हाका ती काणी सांगताली आनी 
ती सांगतां सांगतां हांव न्हीदतालों . म्हजी आवय सांगताली तशी तूं म्हाका ती 
काणी सांगशीत ? " 

आयकून एनकोक ती काणी सांगचो धीर जालोना . ती काणी शिकपाक 
ताणे वेळ मागलो . काय म्हयन्यांनी तो यामाओका सरी गेलो . ताणे म्हणलें , 
' दाळमी भुरग्याची ' काणी सांगपाची संद म्हाका दी . तें आयकून यामाओकान 
म्हणचें , “ आतां ना , आनी केन्नाय तरी . ” हे आयकून एनकोचे मन पडटालें . 
त्या काणयेची पथून एसाय मारली आनी तो यामाओका सरी गेलो . अशें खूब 
पावटी जालें . यामाओकान ताची म्हण्णी कानामनार घेतलीना . एनको काणी 
सांगूक सुरूवात करी . कांय वेळ आयकतकच ताणे म्हणजे “ राव , काणी 
फुडल्या खेपेक सांग . म्हजे आवय भशेन तुका ती जमपाची ना . ” अखेरेक 
पांच वर्सी उपरान्त एनकोचो यत्न सफळ जालो . हे तरेन यामाओकान एनकोक 
ॉन मार्ग शिकयलो . 


७६. मध्यान रातीची भोंवडी 


आचार्य सेनागाय सरी जायते शिश्य ध्यान मार्गाचो अभ्यास करताले . 
तांतलो एकलो शिश्य तवनास आनी पारपोळ आसलो . तो मध्यान राती 
उठ्ठालो आनी मंदिराची वणत हुपून गावांत मौज करूंक वतालो . 

एकदां आचार्यान न्हिदपाच्या सालांत वचून पळेल्यार हो वाळेस शिश्य 
थंयसून पसार जाला . भायर वचून पळेल्यार वण्टीक तेंकून दवरिल्ली एक उंच 
तामरेत ताणे पळेली . आचार्यान तामरेत थंयसून हालयली आनी ते सुवातेर तो 
उबो रावलो . 

तो अत्रवीद शिश्य पथून येतकच तामरेतीचे सुवातेर उबो आशिल्ल्या 
आचार्याच्या तकलेर पांय दवरून ताणें सकयल उडकी मारली . आपणे कितें 
आडांगीपण केला हे लक्षात येतकीच ताका शेळो घाम फुटलो . 

आचार्यान म्हणलें , “ फांत्या पारार शी खूब पडटा . तुका थंडी जावंची ना 
हाची जतनाय घे . ” ते उपरान्त तो तवनास शिश्य केन्नाच भायर सरलो ना . 


७७. माँक तेंकिल्ल्या मनशाक एक चीट 


आचार्य बासून मर्णांक तेंकिल्ल्या आपल्या एका शिश्याक एक चीठ 
बरयली ती अशी आसली : 

" तुज्या मनाचे तत्त्व केन्नाच जल्मना तेन्ना ने केन्नाच मरचेना . ताचो नाश 
जावपाक तें आसना . ताचो नाश जावपाक तें अस्तित्त्वात ना . तें शून्यत्त्व 
आशिल्ले रितेंपण न्हय . ताका रंगय ना आनी रूपय ना . ताका खोस वा दुख्खय 
भोगना . 

तूं खूब पियेंत आसा . तू अॅनचो बरो शिश्य देखून तूं ही पीडा समा नदरेन 
सोसतालो हे हांव जाणा . हे दुख्ख कोण भोगता तेंय तुका सारकें खबर नासत . 
पूण तुका एक प्रश्न विचारून पळे : ह्या मनाचे तत्त्व कितें ? हेच सारकें चिंतपाक 
तुका आनी कसलीच गरज ना . कित्याचीय आशा धरूं नाका . शुद्ध वावांत 
विरपी बर्फाच्या पातळ आनी विरविरीत कीसा वरी अंतपार नाशिल्लो तुजो अंत 
आसा . ” 


७८. अंतीम तत्त्वांची शिकवण 


पोरणे मुस्तीत जपानांत मानीचेर कागद चिकटायल्ल्या लापयावांत मेणवाती 
पेटयताले . एक दीस एक कुड्डो आपल्या इश्टाचे भेटेक गेल्लो . तो भायर सरतां 
म्हणसर रात जाली . ताच्या इश्टान उजवाडा खातीर ताका एक लापयांव दिलो . 
" म्हाका लापयावांची गरज ना . काळोख आनी उजवाड ही दोनय म्हाका 
सारकींच ” कुड्डयान म्हणले . 

" तुका वाट सोदपाक लापयांवाची गरज ना हे हांव जाणा . पूण तुजे कडेन 
लापयांव नासल्यार तुजेर कोणय आदळटलो . देखून तू हो लापयांव व्हर . " 


इश्टान म्हणले . 


कुड्डयान लापयांव हातांत धरून घराची वाट धरली आनी थोडी वाट 

चलतकच कोणतरी येवन ताचेर आदळलो . “ आरे तूं खंय वता ? तुका 
लापयांव दिश्टी पडना . ” कुड्डयान म्हणले . 

" आरे भावा , लापयावांतली मेणवात पालवल्या हे तुका दिश्टी पडना . " 


दुसऱ्यान विचारलें . 


७ ९ . अनासक्ती 


एहे मंदिराचो मुखेल आचार्य कितानो गेम्पो म्हातारपणांत सोंपलो . मर 
म्हणसर ताणे कित्याचेरच जीव दवरलो ना . वा खंयचेय गजालींत तो घुस्पून 
रावलो ना . वीस वर्साचेर तो भोंवडी करपी भिक्षू जालो . एक दीस भोंवडेर 
आसतना तंबाकू ओडपी एक सांगाती ताका मेळ्ळो . दोंगरी वाटेन वतना ते 
दोगूय एका रूखा पोंदा विसव घेवंक रावले . सांगात्यान ताका आपली चिलीम 
ओडूंक दिली . त्या वेळार ताका भूक लागली आनी चिलीमेचे दोन - तीन झुरके 
मारतकच ताच्या जिवाक हुशारी आयली . ताणें म्हणलें , “ वा ! चिलीम 
ओडटकच जिवाक उमेद जाता न्हय ? " देखून ताणें कितानोक एक चिलीम 
आनी तंबाकूची पानां दिली . ते दोगूय आपापले वाटेन गेले . थोडी वाट 
चलतकच किटानोन मनांत म्हणलें , “ चिलीमेची संवय जाल्यार म्हज्या 
ध्यानाक बादा येवची ना ? संवय जावचे पयलींच हांवें ती सोडिल्ली बरी . ” अशें 
म्हणून ताणें चिलीम आनी तंबाकूची पानां भायर शेवटिली . 

तेवीस वर्साचो आसतना तो आय - किंग विश्वजिणेंचे गुपीत शास्त्र 
शिकतालो . शिंयाळयाक लागून ताका गरम लुगटांची गरज आसली . शंबर 
मैल पयस आशिल्ल्या आपल्या गुरूक ताणें चीठ बरोवन आपली गरज ताका 
कळयली . आनी चीठ एका भोवडेंकारा वांगडा आपल्या गुरूसरी धाडली . 
शिंयाळों सोंपूंक पावलो तरी चिठीची जाप वा लुगटां ताका पावलींनात . देखून 
किटानोन आय - किंगच्या साधनेक लागून मेळिल्ल्या सिद्धीचो उपेग करून 
आपली चीठ गुरूक मेळळया काय ना हें दूरदृष्टीन तो पळेवंक लागलो . 

चीठ गुरूक मेळूक ना हे ताका सिद्धी वापरून कळ्ळे . उपरान्त गुरूची 
चीठ येतकच ताणें गरम लुगटांचो उल्लेखय करूंक नासलो . आपणांक सिद्धी 
मेळळया हे ताका कळ्ळे . पूण ताणें मनांत म्हणलें , “ आय - किंगची साधना 
असल्यो फालतू गजाली सोदपाक वापरल्यार म्हजे ध्यानाकडे दुर्लक्ष जातलें . 
देखून आय - किंगचो अभ्यास ताणे सोडलो आनी मेळिल्ल्यो सिद्धीय ताणे 
केन्नाच वापरल्यो नांत . 

वयाच्या अठ्ठावीसाव्या वर्सा ताणें चीनी कालीग्राफीचो आनी काव्याचो 
अभ्यास सुरू केलो . हे कलेत ताची फिशालकाय पळेवन ताचो गुरूय ताची 
तुस्त करूंक लागलो . आपली वाखाणणी आयकून कितानोन म्हणलें , “ हांवें 
हे आतां सोडूंक जाय . हांव कवी जायन पूण  ॉन आचार्य मात केन्नाच जावंक 
पावचो ना . अशें म्हणून ताणे हे मुखार एकय कविता बरयली ना . 

चिनी कविता चित्र लिपीत बरयतात . ते खातीर हस्ताक्षर शास्त्र वापरतात . 


८०. तोसुईची विनाग्र 


न 


तोसुई एक व्हड आचार्य आसलो . मंदिरांतल्या विधींनी भरिल्ले बंदिस्त 
जिणेक तो विटून भिकाऱ्यां वांगडा पुला पोंदा रावंक लागलो . जाण्टेपणांत 
ताणें भीक मागची न्हय देखून एका इश्टान ताका तांदुळांची विनाग्र करूंक 
शिकयली . आनी मर म्हणसर ताणें हो वावर केलो . 

एक दीस एका वांगडच्या भिकाऱ्यान ताका बुद्धाचें ल्हानशें पायनेल 
दिलें . ताणें तें आपले खोपीत लायलें आनी ताचे मुखार उतरां बरयली ती 
अशी : 

“ भौ.अमिदा बुद्ध , म्हजी कूड सामकी अथीर . थोडया दिसांचोच तूं म्हजो 
हांगाचो सांगाती . चार दिसांचो पावणो म्हूण हांव तुका हांगा रावंक दिता . पूण 
स्वर्गांत पुर्नजन्म घेवपाक हांव तुजो केन्नाच पालव मागचोना . ' 

८१. शांत मंदीर 


तोफुको मंदिराचो मुखेल आचार्य शोयची एकाक्ष आसलो . आनी 
साक्षात्कार जाल्ल्याचो उजवाड ताचे मुखामळार फांकिल्लो . 

मंदीर भर शांतताय आसली . कसलोच आवाज नासलो . सगळे शांत 
आसलें . सूत्रपठण लेगीत ताणे बंद केल्लें . ताचे शिश्य ध्याना खेरीज आनीक 
कांयच करिनासले . 

एक दीस आचार्य शोयची सोंपलो आनी शेजारचे जाण्टेलेक घंटा - नाद 
आयकूक आयलो . आनी रोखडेंच सूत्र - पठण सुरू जालें . आचार्य शोयची 
सोंपलो हे तिका कळ्ळे . 


जल्म 


श्री . सुरेश गुंडू आमोणकार 

: २२ मार्च , १ ९ ३५ ; बोरी , फोंडा हांगासर 
शिक्षण : गोंय , मुंबय आनी पुणे ; एम्.ए.बी.एड् मेरेन 
शिक्षणीक वावर : शिक्षक , गोअन हायस्कूल , मोबासा , केनिया ( १ ९५६-१९ ६० ) ; 

मुख्याध्यापक , न्यू गोवा हायस्कूल - म्हापसा . ( १ ९६०-१०९ ६ ) पूण मजगी 
१ ९८०-१९ ८८ ह्या काळांत गोंय माध्यमीक आनी उच्च माध्यमीक 
शिक्षण मंडळाचे अध्यक्ष , आनी १ ९ ८ ९ -१ ९९ २ गोंय साक्षरता मिशन 

आनी गोंय प्रौढ शिक्षण संचलनालयाचे संचालक . 
समाजीक वावर : ज्युनिअर रॅड क्रॉस , भारत बालवीर संघटना , बालभवन , 

म्हापसा नगरपालिका ह्या संस्थानी सेवा कार्य 

१ ९ ६५ सावन न्यू गोवा एज्युकेशनल ट्रस्टचे कार्यकारी ट्रस्टी . 
निवृत्ती उपरान्त : आंतर - धर्मीक सुसंवाद घडोवन हाडचे खातीर धर्मग्रंथांचो कोंकणीत 

अणकाराचो वावर . धम्मपद ( १ ९९ ७ ) , तिरूक्कुरळ २००४ ) , 
९ ०३३ होवयांची रोसाळ कोंकणी ज्ञानेश्वरी ( २००५ ) , जपुजीसाहिब 
( २००८ ) , जुआंवाप्रमाणे जेजू ख्रिस्ताचें शुभवर्तमान ( २०० ९ ) हे ग्रंथ 
प्रसिद्ध जाल्यात . ११ हजार होवयांच्या ख्रिस्तपुराण चो अणकार आनी 

गोंयचें संवसारिकीकरण हे ग्रंथ प्रसिद्धीच्या मार्गाचेर आसात . 
पुरस्कार : 

- गोंय सरकारचो आदर्श शिक्षक पुरस्कार ( १ ९ ७८ ) 
- धम्मपदा खातीर केंद्रिय साहित्य अकादमी , नवी दिल्ली हे संस्थेचो भाषांतर पुरस्कार ( १ ९९९ ) 
- स . श्याम काकोडकार यादस्तीक अणकार पुरस्कार ( २००५ ) 
डॉ . टी.एम्.ए. पै फावन्डेशनचो ज्ञानेश्वरी खातीर साहित्य पुरस्कार ( २००८ ) 
प्रो . काशिनाथ महाले अस्मिताय पुरस्कार ( २०० ९ ) 
गोवा टु डे मॅन ऑफ द यिअर ( २०० ९ ) 
विवा गोवा - नवहिंद टाईम्स शिक्षण पुरस्कार ( २०११ ) 
दै . तरूण भारत आनी दै . लोकमत जीवन गौरव पुरस्कार ( २०१२ ) 
बिम्ब ज्ञानपीठकार रवीन्द्र केळकार साहित्य पुरस्कार ( २०१२ ) 
- पद्मश्री पुरस्कार राष्ट्रपती श्रीमती प्रतिभा पाटील यांचे हस्तुकीं फावो जाला . ( २०० ९ ) 


९ ० 


डोनचो दिदाता 
भगवान बुद्ध आनी गोव्य हांचे नातें परातन काळा सावन आसा . मी हे नाते तंटले तरी 
ते परत वैगावेगळ्या कारणान परत जुळन आयले . विसाव्या शतमानांत आचार्य धर्मानंद 
कोसंबी हाणी है नाते परत जोडलें . आनीक तीन नावा ह्या संदर्भात महत्वाची - थारतात 
रवीन्द्र केळकारांनी बुद्धाचर अभ्यास करून तथागत बरयल आनी सुरेश 
आमोणकारांन भगवान बुद्धाचे धमापद कोकणीत हाडले . तिसरो वासुदेव गायतोंडे 
झेन तत्वमिन्यान ताणी रंगांनी आपल्या कॅन्वासार गियले 

झेन कथा ह्यो एके नदरेन विचार केल्यार दृश्टांत कथा . अध्यात्माचे वाटेरूच न्हय तर 
आमचे दिसपट्टे जिणेत आमकां सगळे तरेची आडमेली हाईटात ते आमचे कुडीत 
वसतेंक आयिलने विकार . ते मागीर राग , लोभ बी आसूहि बिकार आमचा हिसपाभायर 
लुकसान करतात . हा सगल्या विकाररूपी दुस्मानांचेर जैत मेळोवपाक मनीस धडपडत 
आसता आयच्या वखवखाच्या चिखलात मायणाकलॉगिल्ल्या मनश्याक दान 
दिवप्यानच उपकार मानचे अशे म्हणापी आचार्याची गरज आसा तर रामा सारकिल्ल्या 
मनश्याच्या व्हड दुस्मानाचेर जैन जोडपी हाकुर्डन आमका शातीचो संदेश दिताः अनहत 
नाद हो एका हाताचा आवाज आयकुपी टोयो आमका उतराच्या अर्थापल्यान घेवन 
बता कसलाच चडाची अभिलास धरची न्हय हाची शिकवण दिवपी जपानी सम्राटांचो 


KARAM 


गुरू . आसाधा साक्षात्कारी बारस ही कथा शिस्तीची देख घालून दिता . तच प्रमाण 
आदर्श गरू आनी शिश्य कशे आसचे है सबदान केल्ले भाश्य मेळटा 


आकारान ल्हान आसल्या तरी विचारान प्रगल्भ अश्यो झेन काणयो . जिवीताच्या 


सगळ्या आगाके स्पर्श करून ताका आपले वेगेत घेवपी . अणभवाची खर मापन ताची 


death 


वेगवेगळी परिमाणा दाखौवपी . या बुद्धीक आव्हान दितात तेच प्रमाण काळजाक 
थोकाय हाडटात हो कथा म्हळ्यार अल्पाक्षरी गट्टी काव्याचे अप्रतिम नमुने , ह्यो 
काणयो सांगतना सरेशबाबान - जे तरेन भास वापरल्या ताची तोखणाय करपाक जाय 
खंयचेय भाशेचे सौंदर्य तिच्या सादेपणात लिपिल्ले आसता . आनी सुरेशबाब कोंकणी 
भाशेचे सोबीते रेखीव रूप ह्या काणयांतल्यान दाखयता . दुबावाविरंयत ताणी हों 
तांच्या नव्या पुस्तका वरवीं कोंकणीच्या आगार नवा अळंकार चड्यला . 


माधव बास्कार 


EMAIN 


